
דער כעלמער שמש 

ווען כעלם איז שוין געװאָרען פאַרטיג מיט אַלעס װאָס 
אַ אידישע שטאָט דאַרף האָבּען, ווען זי האָט שוין געהאַט פאַרטיג 
איהר שיינעם בּית מדרש, איר בּית הקברות און איר בּאָד, 
להבדיל, האָבּען די כעלמער בּאַשלאָסען אָנשטעלען אַ שמש װאָס 
זאָל בּאַדינען די שטאָט און זאָל קלאַפּען אויף די לאָדען סליחות- 
צייט און װעקען דעם עולם צו סליחות. 

האָבּען זי געפונען אַ גאַנץ פיינעם אידען און אים אָנגעשטעלט 
אַלס שמש. װען דער שמש האָט בּאַטראַכט אַלעס װאָס איו דאָ 
אין בּית המדרש האָט ער דערזעהן אַז דער אויווען איז זעהר אַ 
שיינער. האָט ער אַ טראַכט געטאָן: ס'איז ניט גוט. עס װעלען 
אַמאָל קומען גנבים און אים אַװעקונב'נען. 

װאָס האָט דער שמש געטאָן?-ער האָט גענומען אַ שטיק קרייד 
און אָנגעשריבּען מיט גרויסע אותיות: זה התנור שיך לבית המדרש 
הגדול אשר בכעלם. דאָס הייסט, דער דאָזיגער אויווען געהערט 
דעם גרויסען כעלמער בּית מדרש. דערמיט האָט זיך דער שמש 
בּאַרוהינט און ניט מער געטראַכט וועגען גנבים. 

די כעלמער האָבּען דערזעהן דעם שמש'ס שטיקעל אַרבּײיט, 
איז דאָס זיי זעהר געפעלען געװאָרען און געלױבּט דעם שמש בּיז אין 
הימעל אַרײן. איינער דעם צווייטען האָט געזאָגט: אָט דאָס הייסט 
אַ געטרייער שמש. יעדעס מאָל האָבּען זיי געהאַלטען אין איין 
ריידען וועגען דעם שמש'ס טריישאַפט. זיי האָבּען אָבּער ניט גע- 
וואוסט מיט װאָס צו בּאַלױנען אים דערפאַר. 

ענדליך איז אָבּער אַזאַ געלעגענהייט געקומען. 

ווען דער שמש איז אָלט און שװאַך געװאָר ען און האָט מער ניט 

געקענט געהן און קלאַפּען אין די לאָדען סליחות-צייט, האָבּען 
אַלע כעלמער אַרונטערגענומען די לאָדענס פון אַלע הייזער און 
זי געבּראַכט אין בּית מדרש. 

;נאַ זעה, אונזער געטרייער שמש,"-האָבּען די כעלמער געזאָגט 
צום שמש--,קלאַפּ אויף די לאָדען דאָ און דו ועסט שוין פאַר" 
שפּאָרען זיך אַרומשלעפּען אין בּלאָטע מיט דיינע שװואַכע פיס.' 


דער כעלמער רב 

כעלם האָט געהאַט אַ גרויסען רב. אַ אמת'ער מופלג בּתורה 
װי עס פּאַסט זיך פאַר אַזאַ פיינער קהלה וי כעלם. איין צרה איז 
אָבּער געווען מיט'ן רב: קיין כעלמער האָט ניט געוואוסט, צי דער 
רב האָט געהאַט אַ קאָפּ צי ניט. 

פון װאַנעט האָט זיך גענומען אַואַ ספק? 

נאָר פּשוט. דער רב איז אײינמאָל פאַרשוואונדען פון שטאָט 
און קיינער האָט ניט געוואוסט וואו ער איז אַהין געקומען. האָבּען 
ויך כעלמער אידען אַ לאָז געטאָן אים זוכ ען. געזוכט, געזוכט בּיז 
זי האָבּען זיך אָנגעטראָפען אויף אַ מענשען װאָס איז געלעגען אויפ'ן 
פעלד אָן אַ קאָפּ. האָבּען די כעלמער זיך פאַרטראַכט: 

האָט דער רב געהאַט אַ קאָפּ איז קלאָר אַז דער דאָזיגער גע- 
פונענער מענש איז ניט דער רב. אויבּ אָבּער דער רב האָט קיין 
קאָפּ ניט געהאַט-איז דער דאָזיגער מענש געוויס זייער רב. האָט 
מען געקלערט, געקלערט און צו קיין טאָלק ניט געקומען. 

איז מען געגאַננען פרעגען דעם שמש װאָס האָט שטענדיג 
בּאַדינט דעם רב. 

האָט דער שמש געענטפערט: 

,דעם אמת זאָגענדיג, בּין איך אויך ניט זיכער צי ער, עליו 

השלום, האָט געהאַט אַ קאָפּ צי ניט. שטענדיג איז ער געווען איינ- 
געוויקעלט אין טלית און איך האָבּ בּלױז געקענט זעהן װאָס איז 
געווען נידעריגער פון דעם טלית. 

זיינען די כעלמער געגאַנגען פרעגען דעם 'בּעדער. 

זאָגט דער בּעדער: 

,אמת, איך האָבּ טאַקע אַלע ערב שבּת געשמיסען דעם רבּין. 
פלענט ער אָבּער ליגען אויף דער אױיבּערשטער בּאַנק װאָס איז 
פול מיט אַ געדיכטער פּאַרע און איך פלעג זעהן נאָר זיינע פיס." 

זיינען די כעלמער אַװעק צו דער רעבּיצין. 

האָט די רעבּיצין געענטפערט: 

איך ווייס נאָר אַז מיין מאַן, זאָל האָבּען אַ ליכטיגען גן עדן, 
האָט געהאַט אַ נאָז, ווייל אַלע ערב שבּת פלעגט ער אָנגרייטען 
טאַבּאַקע צו שמעקען. צי האָט ער אויך געהאַט אַ קאָפּ--דאָס ווייס 
איך ניט." 

און אַזױ בּיו היינטיגען טאָג, ווייסען ניט די כעלמער צי זייער 
רב האָט געהאַט אַ קאָפּ צי ניט. 


דער כעלמער סופר 

כעלם האָט אויך געהאַט אַ סופר. און קלוג און געראָטען איז 
ער געווען װי אַלע כעלמער בּעליבּתּים און כּלייקודש. 

אײנמאָל האָט מען אים געטראָפען שרייבּען אַ בּריף מיט קידוש 
לבנה אותיות. האָט מען אים געפרעגט: 

;פאַר װאָס שרײיבּט איר אַזעלכע גרויסע אותיות?" 

האָט דער סופר געענטפערט: 

,פאַרשטעהט איר מיך. דאָס שרייבּ איך אַ בּריף צו מיין 
פעטער, און ער איז, לא עליכם. טויבּ אויף בּיידע אויערען." 

דער כעלמער מניד 
1 

דאָס איז שוין געװען איין מאָל אַ מגיד. ער פלענט דרש'ענען 
אַלע שבּת, אַלע יום טוב, און אָפּט מאָל אין מיטען דער װאָך. און 
די דרשות זיינע זיינען געווען צוקעריזיס. די כעלמער פלעגען 
פּשװט לעקען די פינגער פון זיי, און זיך ניט געקענט גענוג אָנועטיגען 
מיט זיי. און דער מניד אַלײן איז אָהן אַן עין הרע געווען געזונט אין 
שטאַרק און די שטאָט איז געווען גליקלאַך מיט אים. 

מאַכט זיך אָבּער אַמאָל אַז דער מגיד איז געװאָרען קראַנק און 
זיך געליינט אין בּעט. אויס דרשות. ניטאָ מער דעם מניד'ס צוקער 
זיסע דרשות. 

טרויעריג איז געװאָרען אויפ'ן האַרצען פון די כעלמער בּעלי- 
בּתִּים. זיי האָבּען ניט אָנגעהױבּען צו פאַרשטיין פון װאָס זייער 
בּאַליבּטער מניד איז קראַנק. זי האָבּען אויך ניט געוואוסט װאָס 
פאַר אַ רפואות אים געבּען. 

האָבּען די כעלמער בּעליבּתּים פאַררופען אַן אַספה. זיבּען 
טעג און זיבּען נעכט איז מען געזעסען אויף דער אַספה און גע- 
טראַכט: דער זאָגט אַז דער מניד האָט קדחת. אַנאַנדערער זאָגט 
אַז דאָס איז אַ האַרץיפעלער. אַ דריטער זאָגט אַזױ. אַ פערטער 
זאָגט עפּעט אַנדערש. בקיצור מ'האָט בּאַשלאָסען אַװעקפירען 
דעם חולה אין אַ גרויסער שטאָט און זיך אָנפר עגען בּיי אַ גרויסען 
דאָקטאָר. | 

גערעדט און געטאָן. געדונגען אַ װאָגען. אַרײינגעזעצט דאָרט 
דעם מגיד. אים צוגעזעצט דעם כעלמער שמש װאָס זאָל אים בא- 
דינען און רייַדען פאַר אים מיט'ן גרויסען דאָקטאָר. 

געקומען צום דאָקטאָר. דערציילט דער שמש אַזױ און אַזי; 

געווען אונזער מניד געזונט און שטאַרק. געדרש'עט פאַר אונז שבת 
און יום טוב און אין מיטען דער װאָך. אַלעס איז געווען גוט. פּלוצ- 
לונג ווערט ער קראַנק און מיר ווייסען ניט װאָס מיט אים איז. 
באַטראַכט דער דאָקטאָר דעם מגיד און זאָנט: 
-- ס'גאָר ניט. ער דאַרף אַװעקפאָרען אין דאָרף. זיין אויף 
דער פרישער לופט, שפּאַצירען אויף די פעלדער און גראָזען. 
און ער װעט געזונט ווערען. 


2 

ווען דער חולה און דער שמש זיינען געקומען צוריק פון דעם 
דאָקטאָר האָבּען זיך אַלע כעלמער פאַרזאַמעלט צו הערען פון 
דעם שמש װאָס ער האָט צו דערציילען. 

דערציילט זיי דער שמש אַזױ און אַװי: דאָס הייסט, דער מגיד 
דאַרף זיין צווישן פעלדער און גראָזען און בוימער. 

זיינען די כעלמער געווען ערשטוינט: מילא ריצן-אויל ווייסען 
מיר אַז דאָס איז אַ רפואה פאַר בויך-װײטאָג. אָפּשפּרעכען אַן 
עין הרע איז אַ סגולה פאַר קאָפּיװײטאָג. אָבער פעלדער און גראָ- 
זען װאָס איז דאָס פאַר אַ רפואה? און װאָס פאַר אַ קראַנקײט איז 
דאָס אַז פעלדער און גראָזען זיינען אַ סנולה פאַר איר? בלייבט אַ 
קשיא. 

זיינען די כעלמער געזעסען זיבען טעג און זיבען נעכט און אַלץ 
געטראַכט: איינער זאָגט-די קראַנקײט, אַנאַנדערער זאָגט-אַ צַוויי 
טע קראַנקײט. געטראַכט און געטראַכט און צו קיין טאָלק ניט גע- 
קומען. כאַפּט זיך אויף דער כעלמער מלמד, גיט אַ קלאַפּ אין טיש 
און שרייט אויס: שאַ! איך ווייס װאָס דאָס איז! פעלדער און גראָזען 
זיינען אַ סנולה פאַר אַ קעלבעל װאָס ליגט נאָך אין דער מוטערס 

בויך. איך געדיינק, אַז ווען מיין שוואַרצע קוה האָט געדאַרפט גע" 
בוירען אַ קעלבעל, האָט מען מיר גע'עצה'ט איר אַװעקשיקען אין 
דאָרף, דאָרט וואו ס'איז דאָ גוטע גראָז און פּאַשע. דערפון איז גע- 
דרונגען אַז אונזער מגיד האַלט - ביים געבוירען אַ קעלבעל. 

די כעלמער זיינען איבערראשט געװאָרען פון זייער מלמד'ס 
גרויסער חכמה און האָבען אויך געהאַט אַ ווילדע הנאה פון דעם 
װאָס זייער באַליבטער מניד װעט געבוירען אַ קעלבעל. 

איז מען ווייטער געזעסען זיבּען טעג און זיבּען נעכט און גצ- 
טראַכט װאָס צוטאָן. בּיו מ'האָט בּאַשלאָסען: אַז אַלע כעלמער 
חדר אינגלאַך זאָלען לערנען נאָר בּיי דעם מלמד, דעם גרויסען 
חכם, כּדי זי זאָלען פון אים לערנען זיין חכמה. און װאָס אי שייך 
דעם מגיד, דאַרף ער זיך בּאַזעצען אין דעם נאָהענטען דאָרף ביים 
אידישען ישוב'ניק. דאָרט װעט דער מגיד זיין אויף די פרייע פעל- 
דער און די גוטע פּאַשע בּיז ער װעט געבוירען דאָס קעלבּעל. 

נאָך דעם דאָזיגען בּאַשלוס האָט כעלם פּשט געטאַנצט פון 
שמחה. 

האָט מען געדונגען אַ װאָגען. אַרײינגעזעצט דאָרט דעם מגניד 
מיט'ן שמש, כּדי ער זאָל בּאַדינען דעם חולה בּיז ס'וועט קומען 
די גליקליכע שעה וװען דאָס קעלבעל װעט מיט מול געבוירען 
ווערען. ווען די גליקליכע שעה װעט שוין קומען, זאָל דער שמש 
בּריינגען אין שטאָט אַרײין די פרייליכע בשורה. 

זיינען דער מניד און שמש געקומען אין דאָרף. דער שמש האָט 
זיך אויסגעגלייכט מיט'ן ישוב'ניק וועגען דעם פּרײיז און דער מניד 
האָט אָנגעהױיבּען לעבּען אויף דער פרייער לופט, אויף דער פע- 

טער פּאַשע און געגעסען מיט גרויס אַפּעטיט. דער מניד איז געװאָרן 
אַלץ פעטער און קיילעכדיקער. דער פּנים ווערט אַלץ פולער 
און גלאַנצענדיקער און דער בּויך אַלץ העכער און בּוֹלט'ער. 
און דער שמש זעהט דאָס און קלייבּט נחת און װאַרט אומגעדולדיג 
אויף דער קומענדער גליקליכער שעה. 

און ענדליך איז די גליקליכע שעה געקומען. 

אין איין שיינעם פרימאָרגען איז דער שמש אױיפגעשטאַנען פון 
שלאָף און אַ קוק געטאָן אויפ'ן מניד װאָס איז געשלאָפן געשמאַק 
אויף אַנאַנדער געלעגער. דער שמש גיט װידער אַ קוק - אַהאַ! 
לעבּען מגיד'ס געלעגער אויף דער ליימענער פּאָדלאָנע ליגט 
אַ רוט קעלבעלע מיט אַ װײסען פלעק אויפ'ץ שטערען. און דאָס 
קעלבּעלע - אָט טאַקע ערשט אויף דער ליכטיגער וועלט אַרױס. 
די אויגען זשמורען, זיך נאָך ניט צונעוואוינט צו דער ליכט. די 
שלייפען ציטערען -- אַ סימן אַז דאָס קעלבּעלע קען נאָך ניט פאַר- 
ליידען די קילע לופט. 

דער שמש האָט בּאַלד פאַרשטאַנען װאָס דאָ איז פאָרגעקומען. 
האָט ער זיך בּאַלד אַ כאַפּ געטאָן פון זיין געלענער, אויף שנעל 
אָנגעטאָן די ,{ארבע כנפות", אָנגעטאָן די הויזען, געכאַפּט די שיך 
אין האַנד, ווייל אויף אָנטאָן זי האָט ער ניט געװאָלט פּטר'ץ קיין 
צייט, און איז הענדום"-פּענדום געלאָפען אין שטאָט אַרײן אָנואָגען 
די גרויסע גליקליכע בּשורה. 

-- מזל טוב!-- האָט דער שמש געשריען מיט אַלע זיינע כּחות, 
לויפענדיג איבּער כעלמער גאַסען און פאָכענדיג מיט די שיך וי 
מיט אַ פאָן -- מול טוב! אונזער מניד האָט שוין מיט מזל געבּוירען 
דאָס קעלבּעל. מול טוב! 

בּאַלד האָט זיך די גוטע בּשורה צושפּרײט איבּערץ גאַנצען 
שטאָט, און עס איז געװאָרען ששון ושמחה אין אַלע הייזער און גאַ 
סען. די מלמדים האָבּען געלאָזט די קינדער פריי אַהײם. װײיבּער 
האָבּען זיך גענומען צוגרייטען טייערע יום-טוב'דיגע מאכלים און 
אַלע חשוב'ע בּעלײבּתּים האָבּען זיך געלאָוט געהן צו די שטאָט 
נבּאים און צום רב זי אָפּגעבּען מזל-טוב. 

עס איז בּאַלד גערופען געװאָרען אַן אספה אין קהל-שטיבּעל. 
און איידער װאָס ווען האָט מען געבּראַכט יי"ש לכבוד דעם גרויסען 
יום טוב, געווינשען לחיים, זיך, דעם מגיד און דעם קעלבּעל. 

נאָכדעם האָט מען גענומען ערנסט צו בּאַטראַכטען װאָס צו 
טאָן ווייטער. ס'איז אָבּעוי נישט געװוען קיין צייט לאַנג צו טראַכטען 
און עס איו בּאַשלאָסען געװאָרען: אַזױ װי דער מניד איז אַלעס 
איבּערגעקומען בּשלום, על כּן, זאָל מען פּראַװען אַ גרויסע סעודה 
פאַר גאַנץ כעלם, און דער רב און די גבּאים און די חשוב'ע כעל- 
מער בּעליבּתּים זאָלען אַרײנפירען דעם מגיד מיט'ן קעלבּעל 
אין שטאָט אַרײן מיט גרויס פּאַראַד, מיט געזאַנג און מוזיק און טענץ, 
און זי גלייך בּריינגען צו דער גרויסער סעודה. 

דער רב, די גבּאים און די חשוב'ע בּעלײבּתּים האָבּען זיך 
אױסגעפּוצט אין זייערע יום-טוב'דיקע מלבּושים, האָבּען מיט זיך 
מיטגענומען די כעלמער קאַפּעליע כּליומר און זיך געלאָזט אין 

דאָרף אַרײן. 

געקומען זיינען זי צום ישוב 'ניק און געפונען דעם מניד געזונט 
און שטאַרק. זיין פּנים גלאַנצט, די אויגען שיינען. און דאָס קעל- 
בּעלע - נו, דורכ'ן טאָג האָט זיך דאָס שוין אָנגענומען מיט כּחות 

און זיך שוין וואו עס איז צוגעוואוינט צו דער װעלט. עס איז גע- 
שטאַנען גאַנץ פעסט אויף די פיסלאַך, האָט גאַנץ פיין געדרייט מיט'ן 
עק און געשפּרונגען וי אַ דערװאַקסען קעלבּעל. 

ווען די כעלמער האָבּען דאָס דערזען זיינען זי געװאָרען מלא 
שמחה. האָבּען זיי געטרונקען , לחיים" צום מגיד, ווידער צעשריען 
;מול טוב" און ס'איז גאָר קיין גרענעץ ניט געווען צו זייער שמחה. 

האָט מען זיך אָנגעהױבּען קלײבּען אין שטאָט אַרײין. צונויפ- 
גענומען דעם מניד'ס זאַכען און זיי אַרײנגעלײגט אין װאָגען. אַװעק- 
געזעצט דעם מויד אַלין אויף די זאַכען, און דאָס קעלבּעל האָט 
מען געבּונדען די פיס מיט שטריק און דאָס אַװעקגעלײנט לעבּען 
מניד. 

דער רב און די גבּאים האָבּען זיך אויך אויסגעזעצט אין װאָגען. 
די כּליזמר אָבּער האָבּען זיך געשטעלט פאָראויס פאַר דעם װאָגען. 
גרייט מיט זייערע פידלען און פלייטען און פּױיקען. און דער איבּע- 
ריגער עולם איז געװוען פאַרזאַמעלט אַרום די כּליומר. 

- מאַרש!-- האָט דער רב אַ קאָמאַנדע געטאָן. 

האָט דער װאָגען זיך געלאָוט רירען פון אָרט. איז אָבער פּלוצ- 
לונג אַרױסגעשפּרונגען דער ישוב ניק פון הויז. 

- גזלנים! װאָס טוט איר? װאָס ראַבּעװעט איר אַװעק פון מיר 
מיין קעלבּעל! 

האָבּען זיך די כעלמער האַרציג צולאַכט. זיי האָבּען געדענקט 
אַז דער ישוב'ניק איז משוגע געװאָרען אָדער איו טױטישכּור פון 
דעם ,לחיים" װאָס ער האָט געמאַכט מיט אַלעמען. 

דער ישוב ניק האָט זיך אָבּער געהאַלטען בּיי זייניגעס: דאָס 
קעלבּעל זאָל מען אים צוריקועבּען. 

האָט אים שוין דער רב געפרעגט ערנסט: דו גראָבּער פּױער 
וואו זעסטו דאָ דיין קעלבּעל? 

ענטפערט דער ישוב'ניק: -- װאָס הײיסט! אָט דאָס קעלבּעל 
װאָס ליגט אַ געבּונדענס אין װאָגען. 

האָט שוין דער גאַנצער עולם ניט געקענט אױסהאַלטען און 
אויסגעשריען: 

-- װאָס? -- דאָס איז דיין קעלבּעל? דאָס האָט אונזער מניז' 
זאָל לעבּען געבּוירען! 

דער ישוב'ניק האָט געפּרואװט בּאַװײזען אַז ער איז גערעכט 
אָבּער דער עולם האָט שוין פאַרלאָרען דאָס געדולד און געשריען 
צום בּעליעגלה. 

-- היי, ניבּ אַ שמיץ דעם פערד און פאָר! 


5 


דער ישוב'ניק האָט אַ קוק געטאָן אַז ס'האַלט שלעכט מיט אים, 
האָט ער זיך אָנגעהיינגען אויף דער ראָד פון װאָנען און געשריען, 
אַז זיין ווייבּ, די ישוב'ניצע, זאָל אים קומען צו הילף. איז אַרױס 
די ישוב'ניצע, האָט בּאַלד פאַרשטאַנען װאָס דאָ קומט פאָר, און זיך 
אָנגעטשעפּעט אין אַ צווייטער ראָד און דערבּײ געמאַכט קוֹלות 
אַז די טעכטער זאָלען אַרוסקומען צו הילף. זיינען אַרױס די טעכ- 
טער. זיי האָבּען געזעהן װאָס דאָ קומט פאָר און זי האָבּען זיך 
אויך אָנגעטשעפּעט אין די איבּעריגע צוויי רעדער און געשריען 
מיט בּאַנומענע קוֹלות. 

דאָס האָט אָנגעװאָרפען אַ שרעק אויף די כעלמער. זי האָבּען 
אויפגעהױיבּען די פּאָלעס און געמאַכט אַ ויברח. געבּליבּען זיינען 

נאָר די װאָס זיינען געזעסען אין װאָגען, דער מגיד, דער רב, די 
גבּאים און דאָס קעלבּעל. 

דער רב האָט פאַרשטאַנען אַז מ'דאַרף דורכקומען מיטץן 
ישוב ניק מיט גוטען. האָט ער געואָגט: 

-- זאָג, ישוב ניק, װאָס װילסטו פון אונז? 

האָט דער ישוב'ניק געענטפערט: 

-- איך וויל פון אַייך גאָר ניט. גיט מיר אָפּ מיין קעלבּעל און 
פאָרט אַייךְ געזונטערהייט. 

זאָגט דער רב: 

-- װאָס פאַר אַ רעכט האָסטו אויף אַ קעלבּעל װאָס אונזער 
מניד האָט געבּוירען? 

זאָגט דער ישוב'ניק. 

-- ניין, ניין. ניט דער מניד. דאָס האָט מיין ראָבּע קו געבוירען 
דאָס קעלבּעל. 

איז געװאָרען װידער אַ מהומה. דער ישוב'ניק און זיין משפּחה 
טענה'ץ, אַז דאָס האָט די קו געבוירען דאָס קעלבּעל און די כעל- 
מער טענהץ אַז דאָס האָט דער מניד געטאָן. 

גע'טענה'ט, גע'טענה'ט, און זיך ניט געקענט אויסגלייכען. איז 
מען געפאַלען אויף אַ פּלאַן: געפינען צוויי בּוֹררים, און וי זיי װעלן 
פּסק'ענען אַזױ זאָל זיין. 

האָט מען געבּראַכט צוויי בּוֹררים, טאַקע פון דעם דאָרף, 
אָבּער זי זיינען געװען אײניקלאַך פון כעלמער און דערפאַר, נאַי 
טירליך, גרויסע חכמים. 

האָבּען די בּוררים אַזױ געזאָגט: 

-- דאָס איז בּאַוואוסט אז אַ קעלבּעל ציט זיך נאָך דער מאָמע. . 

איז דאַריבּער דאָ אַ נוטע עצה: זאָל מען אַװעקשטעלען די ראָבּע 
קו פון איין זייט הויף און דעם מגיד אויפ'ן צווייטען זייט. דאָס 
קעלבּעל זאָל שטעהן פון דער ווייטען. אױבּ דאָס קעלבּעל װועט 
לויפען צו דער קו איז אַ סימן אַז זי האָט דאָס געבּוירען. אױיבּ צום 
מניד --איז דאָך קיין ספק ניט אַז דער מגיד האָט דאָס געבּוירען. 

דעם רב און די גבּאים איז זעהר געפעלען געװאָרען די עצה 
און זיך ניטגעקענט אָפּ'חידוש'ען אויף דער חכמה פון די ;..ררים. 

6 

די עצה איז אױסגעפאָלנט געװאָרען. מען האָט אַרונטערגענוד 
מען דעם מגיד פון װאָגען און אים אַװעקגעשטעלט רעכטס. די 
קו האָט מען אַװעקגעשטעלט לינקס און דאָס קעלבּעל האָט מען 
אַװעקגעשטעלט אַנטקעגען ביי דער אַנדערער זייט פון הויף. מען 
האָט אַ שמיץ געטאָן דאָס קעלבּעל. דאָס קעלבּעל האָט אַ שפּרונג 
געטאָן און אַ לויף געטאָן גלייך צום װינקעל וואו ס'איז געשטאַנען 
דער כעלמער מגיד. 

דורך דעם האָבּען זיך שוין אַלע איבּערצייגט אַז דאָס קעלבּעל 
איז טאַקע דעם מגיד'ס. אפילו דער ישוב ניק און די ישוב'ניצע 
און זייערע טעכטער האָבּען געמוזט צוגעבּען אַז זייער טענה איז 
געווען לחלוטין אַ אומגערעכטע. נו, װאָס האָבּען זיי געקענט טאָן? 

האָבּען זי זיך אויך אַרײנגעזעצט אין װאָגען מיט'ן מניד און רב 
און גבּאים און קעלבּעל און אַװעק אין שטאָט אַרײן. דאָרט איז 
מען געקומען צו דער גרויסער סעודה און זיך גענומען משמח זיין. 
מ'האָט געגעסען און געטרונקען אַ גאַנצע נאַכט און געלױבּט און 
גערימט די וואונדערבּאַרע חכמה פון די כעלמער און זיך ניט גע 
קענט אָפּ'חידוש'ען פון דעם גרויסען גליק פון דעם כעלמער 
מגיד װאָס האָט געבּוירען אַ קעלבּעל. 

דער כעלמער מלמד 
1 


אין כעלם האָט געוואוינט אַ מלמד, און וי יעדער מלמד האָט 
ער אויך געהאַט אַ מלמד'קע. איז איין מאָל די מלמד'קע קראַנק 
געװאָר ען. זיינען דער מלמד און די מלמד'קע אַװעק צוּ מכשפים, 
צו טאָטערס, צו גוטע אידען עפּעס געפינען אַ רפואה. האָט איין 
טאָטער געגעבּען אַן עצה: 

- זאָל די מלמד'קע טרינקען ציגען-מילך װעט זי געזונט װערן. 

דעם מלמד איז די דאָזיקע עצה געפעלען געװאָר ען. וואונעמט 
מען אָבּער אַ ציג? אַ ציג דאַרף מען קויפען. צו קויפען אַ ציג דאַרף 
מען אָבּער געלט און קיין געלט האָט דער מלמד ניט געהאַט. האָט 
דער מלמד געמוזט לייען צען גילדען און איז אַװעק אין אַ שטאָט 
װאָס איז געווען בּאַרימט מיט אירע גוטע ציגען. 

דאָרט האָט דער מלמד געקויפט זעהר אַ שיינע און גוטע ציג. 

ווען ער איז געגאַנגען צוריק אַהיים טרייבּענדיג די ציג איז ער 
געווען זעהר פריילאַך. און פאַר װאָס זאָל ער ניט זיין פריילאַך? 
אָט האָט ער שוין אַ שיינע גוטע ציג, ניט ערגער פון די בּעסטע ציגען 
װאָס כעלמער בּעלײבּתּים פאַרמאָגען. זיין אידענע װעט טרינקען 
די גוטע צינען-מילך, און װעט צוריק ווערען געזונט און שטאַרק 
פּונקט װי זי איז פריער געווען. 

אַזױ װי ער געהט, דערזעהט ער אַ קרעטשמע אויפ'ן וועג. 
טראַכט זיך דער מלמד: אויבּ גאָט האָט מיך שוין אַזױ געהאָלפען, 
לאָמיך דאָ אַרײנגײן אין קרעטשמע און זיך אַבּיסעל משמח זיין. 
טאַקע אָפּעסען אַ נוטען מאָלצײט. 

געזאָנט און געטאָן. דער מלמד איז צגעגאַנגען צו דער 
קרעטשמע. האָט פריער אַרײנגעשטעלט די ציג אין שטאָל און זי 
גוט צוגעבּונדען צו אַ גראָבּען שטאַנג און נאָכדעם איז ער אַרײן אין 
קרעטשמע. ער האָט זיך בּרייטלאַך געזעצט צום טיש, אויפגעע- 
פענט זיין טאָרבּע, פון דאָרט אַרױסגענומען בּרויט און ציבּעלע 
און זיך גענומען געשמאַק עסען. בּיים עסען איז ער אַרײן אין אַ 
שמועס מיט דעם קרעטשמאַר. דער מלמד האָט אים דערציילט, 
אַז ער האָט בעזרת השם געקויפט אַ ציג, שוין איין מאָל אַ ציג. אַזאַ 
ציג איז ניט צוגעפינען בּיים שענסטען כעלמער בּעליהבּית. די 
ציג איז פאַר אים זעהר נויטיג. די ווייבּ, לא עליכם איז ניט מיט 
אַלעמען. ווען זי װעט אָבּער טרינקען די ציגען-מילך װעט זי צוריק 
ווערען געזונט. 

פרעגט דער קרעטשמאַר; 

-- איז די ציג אויך אַ שיינע? 

דער מלמד האָט זיך אַ בּיסעל פאַרטראכט און נעזאָוט: 

-- װאָס איז שייך שיין? -- געוויס איז די צין אַ שיינע. זי האָט א 
לאַנגע בּאָרד. זי האָט לאַנגע הערנער. און ווען ז- לאָזט אַרױס אַ 
,מע" - ציט זיך דאָס אויך לאַנג. איין חסרון האָט די ציג װאָס זאָל 
מען דאָ לייקענען דעם אמת? איר עק איז אַ בּיסעלע קורץ. דאָס 
איז ער ניט שולדיג. ער האָט טאַקע געזוכט אַ ציג מיט אַ לאַננען עק, 
האָט ער אָבּער בּשום אופן אַזעלכע ניט געפונען. האָט מען אים 
געזאָגט אַז דעם יאָהר זיינען אַלע צינען געבּוירען געװאָרען מיט 
קורצע עקען. 

דער קרעטשמאַר האַט זיך גוט אַיינגעהערט אי דעם מלמד'ס 

ווערטער און בּאַלד פאַרשטאַנען אַז ער האָט דאָ פאַר זיך איינעם 
פון די אמת'ע כעלמער. דער קרעטשמאַר איז ניט געװען 
פויל, איז אַרײן אין שטאַל, האָט אָפּגעבּונדען די ציג און זי אַװעק- 
געפירט אויף אַנאַנדער פּלאַץ און אויף איר אָרט אַװעקגעשטעלט 
אַ צאַפּ. 

3 


ווען דער מלמד איז פאַרטיג געװאָר ען מיט זיין סעודה פון בּרויט 
און ציבּעלע, האָט ער זיך פיין אָפּגעזעגענט מיט'ן קרעטשמאַר, 
איז אַרײן אין שטאַל, אָפּנעבּונדען דעם צאַפּ און איז אַװעק מיט 
שמחה אַהיים. 

וי נאָר ער איז אַרײן אין שטובּ, האָט ער אויסגערופען דער 
מלמד'קע: 

- נעם, מיין ווייבּ, און מעלק אויס אונזער ציג. זי שטייט שוין 
אין הויף און װאַרט פאַר דעם. 

האָט די מלמד'קע גענומען אַ נייעם טאָפּ, אַרױס אין הויף, 
צוגעגאַנגען מעלקען - און, אוי אַ צרה, אַ שלאַק, דאָס איז גאָר 
קיין ציג ניט. דאָס איז גאָר אַ צאַפּ. 

זי האָט געמאַכט אַ געשריי, איז דער מלמד אַרױסגעלאָפען. 

-- געוויס. דאָס איז אַ צאַפּ. - האָט ער אויסגעשריען. 

דער מלמד איז געװאָרען שרעקליך אין כּעס: סטייטש, װי 
נעמט מען און מ'נאַרט אים אַזױ אָפּ? ער װעט אָבּער דאָס ניט דורכ- 
לאָזען, ער װעט שוין קריגען בּיים רשע אַ אמת'ע ציג, ניט קיין צאַפּ. 

דער מלמד האָט גענומען דעם צאַפּ און זיך געלאָזט גיין אין 
יענער שטאָט װאָס איז אַזױ בּאַרימט מיט אירע ציגען, צווינגען אָט 
דעם רשע אים געבּען אַ ציג. 


26 


געהענדיג האָט ער בּיי זיך געטראַכט: וי האָבּען דאָס מענשען 
קיין בּרעקעל יושר ניט און מ'נאַרט אַזױ אָפּ? איו טאַקע בּיי זיי ניטאָ 
קיין גאָט אין האַרצען? יאָ. שלעכטע מענשען אויף דער ועלט. 

דערווייל איז ער פאַרבּייגעגאַנגען די זעלבּע קרעטשמע. דער 
מלמד האָט אַ טראַכט געטאָן: 

- מילא. צווישען מענשען זיינען טאַקע דאָ רשעים, אָבּער 
עפּעס איבּערבּייסען דאַרף מען. מ'איז דאָך מער ניט וי אַ לע- 
בּעדיגער מענש. 

דער מלמד האָט אַרײינגעפירט דעם צאַפּ אין שטאַל אַרײן. 
אים צוגעבּונדען. אַרײן אין קרעטשמע, זיך געועצט צום טיש, 
אַרױסגענומען זיין בּרױיט און ציבּעלע און גענומען עסען מיט אַ 
זעהר טרויערינען פּנים. 

דערווייל האָט ער פאַרפירט אַ שמועס מיט'ן קרעטשמאַר. 
אים דערציילט זיינע צרות. אַװי און אַװױי. אָנשטאָט אַ ציג האָט 
מען אים פאַרקויפט אַ צאַפּ. 

-- טאָ וואוהין געהט איר איצט?-- האָט געפרעגט דער קרעטש- 
מאַר דעם כעלמער מלמד. 

-- װאָס הייסט וואוהין געה איך? - האָט געענטפערט דער 
מלמד--אין שטאָט אַרײין געה איך. איך װעל שוין דאָרט אויסגע- 
פינען דעם רשע, און ער װעט מיר שוין איבּערבּייטען דעם צאַפּ 
פאַר אַ ציג, פאַר אַן אמת'ער ציג. ער װעט דאָס מווען טאָן, צי 
ער װעט וועלען, צי ניט. 

דער קרעטשמאַר האָט נעענטפערט: 

- נו, געוויס. ער װעט דאָס מוזען טאָן. 

דער קרעטשמאַר האָט זיך דערווייל אַרױסגערוקט און איז 

אַרײן אין שטאַל. דאָרט האָט ער אָפּגעבּונדען די ציג און צוגע- 
בּונדען דעם צאַפּ. 
4 


ווען דער מלמד האָט זיך פיין אָפּגעזעגענט מיט'ן קרעטשמאַר, 
איז ער אַרײן אין שטאַל, גענומען דעם צאַפּ און אַװעק צום רשע, 
בּיי וועמען ער האָט געקויפט די ציג. 

-- גואַלד, רשע מרושע, פאַר װאָס האָסטו מיך אָפּגענאַרט?-- 
האָט דער מלמד אָנגעהױבּען.--איך האָבּ דיר בּאַצאָלט צען בּלו- 
טיקע גילדען פאַר אַ ציג און דו האָסט מיר געגעבּען אַ צאַפּ. 

דער פאַרקויפער איז אַרױס אין הויף, האָט אַ קוק געטאָן און 
געזאָגט: װאָס האָסטו זיך צוגעװאַלדעװעט? דוֹ האָסט אַ ציג ניט 
קיין צאַפּ. 

דער מלמד האָט געזאָגט: אַזױ גאָר? נו, גיבּ מיר אַ סימן אַז 
דאָס איז אַזױי. 

האָט דער פאַרקויפער גענומען אַ טאָפּ און צוגערופען זיין ווייבּ. 
זי האָט אָנגעמאָלקען אַ פולען טאָפּ מיט מילך. 

דער מלמד האָט געבּעטען מחילה בּיים פאַרקויפער און זיך 
געלאָזט גיין אַ היים. דאָס האַרץ האָט בּיי אים געטאַנצט פון שמחה. 
טאַקע אַ ציג, מיט אַ בּאָרד און הערנער, און גיט אַ פולען טאָפּ מיט 
מילך. אַיי דער עק איז אַ בּיסעל קירצליך, נו, היינטיגס יאָר זיינען 
אַלע ציגען אַועלכע. 

איז ער פאַרבּייגעגאַנגען דער קרעטשמע. האָט ער אַ טראַכט 
געטאָן: אויבּ גאָט האָט מיך שוין אַזױ געהאָלפען לאָמיך אַרײנגעהן 
און זיך משמח זיין. 

װוידער די זעלבּע מעשה. די ציג האָט ער צוגעבּונדען אין 

שטאַל און אַלײן איז ער אַרין, זיך געזעצט בּיים טיש און זיך גענוד 
מען צו זיין בּרױט און ציבּעלעס. 

װוידער פאַרפירט אַ שמועס מיט'ן קרעטשמאַר, אים דערציילט 
די גאַנצע מעשה, אַזױ און אַזױ. איצט אָבּער איז ער זיכער, אַז ער 
פיהרט אַ היים אַ אמת'ע ציג. ער האָט מיט זיינע אייגענע אויגען 
געזען װי מען האָט פון איר אָנגעמאָלקען אַ פולען טאָפּ מילך. 


פּ 

דער קרעטשמאַר האָט זיך בּאַלד געטאָן דאָס זייניגע. צוגע- 
נומען די ציג און אַװעקגעשטעלט דעם צאַפּ. דער מלמד האָט זיך 
פריילאַך געזעגענט מיט'ן קרעטשמאַר, גענומען דעם צאַפּ און אַ 
אַװעק אַ היים. 

-- אַיי, מיין װײיבּ-האָט ער אויסגעשריען, אַרײנגעהענדיג אין 
הויז -- די ציג װאַרט אויף דיר. שוין איין מאָל אַ ציג. פאַר מיינע 
אייגענע אוינען האָט מען פון איר אָנגעמאָלקען אַ פולען טאָפּ מילך. 

די מלמד'קע האָט בּאַלד גענומען דעם נייעם טאָפּ, האָט 
זיך געלאָזט צו דער ציג און -- װאָס איז דאָס פאַר אַן אומגליק?-- 
ס'הױיבּט זיך גאָרניט אָן. דאָס איז אַ צאַפּ, אַ צאַפּ פון צאַפּעןךלאַנד. 

דער מלמד האָט דאָס גאָר ניט געקענט איבּערטראָגען. ער 
האָט נאָר געקענט זאָגען: דער רשע װעט שוין קריגען זיינס. אַ ציג 
װעט ער מיר געבּען. קנס װעט ער מיר באַצאָלען. ניין, ער װעט 
מיר אויך בּאַצאָלען פאַר מיין צער און בּושה. 

װידער גענומען דעם צאַפּ און זיך געלאָזט גיין אין וועג אַרײן. 
זעהר טרויעריג איז געווען דעם מלמד אויפץ האַרצען. אַ װיסטע 
פינסטערע וועלט. אַװי פיל פאַלשע מענשען. מ'נעמט געלט פאַר 
ציגען און מ'פאַרקויפט צאַפּס. | 

פאַרבּייגעהענדיג דער קרעטשמע האָט זיך דער מלמד גע- 
טראַכט:-נו, די וועלט איז טאַקע פול מיט רשעים, אָבּער עפּעס 
נעמען אין מויל אַרײן מוו מען. 

דער מלמד האָט געטאָן וי געוויינליך. צונעבּונדען דעם צאַפּ 
אין שטאַל, אַרײן אין קרעטשמע, זיך געזעצט בּיים טיש, און זיך 
גענומען פאַר זיין בּרױיט און ציבּעלעס. 

וידער פאַרפירט אַ שמועס מיט'ן קרעטשמאַר. אָנגעפאַנגען 
פון סאַמע אָנפאַנג. אַזױ און אַזױ. איצט װעט ער קומען צום פאַר- 
קויפער דעם רשע און אים בּאַװײזען װאָס דער כעלמער מלמד 
קען טאָן. 

-- געוויס דאַרפט איר אים בּאַװײזען. - האָט דער קרעטשמאַר 
אונטערגעזאָגט און האָט זיך בּאַלד אַרױסגערוקט. אַרײן אין שטאַל 
און אָפּגעטאָן די זעלבּע מעשה: אַװעקגענומען דעם צאָפּ און אַװעק 
געשטעלט די ציג. 

דער מלמד האָט זיך וי געוויינליך אָפּגעזעגענט מיט'ן קרעטש- 
מאַר, אַרײן אין שטאַל, אָפּגעבּונדען די ציג און זיך געלאָזט געהן 
אין שטאָט אַרין. 

-- עה, דו פּאַסקודנער שווינדלער -- האָט דער מלמד געשטו- 
רעמט אויף דעם פאַרקויפער -- שוין דאָס צווייטע מאָל װי דו 
בּאַשװינדעלסט מיר. איך קויף בּיי דיר אַ ציג און דו גיסט מיר אַ 
צאַפּ. 

דער פאַרקויפער איז אַרױס אין הויף, אַ קוק געטאָן און געזאָגט: 

-- װאָס ווילט איר פון מיר? װאָס האָט איר זיך אָנגעזעצט אויף 
מיר? זעהט איר ניט אַז דאָס איז אַ צין? 

-- גיט מיר אַ סימן אַז דאָס איז אַװי, אַ סימן!-- האָט דער מלמד 
געשריען. 

דער פאַרקויפער האָט געטאָן וי בּיים ערשטען מאָל. זיין װייבּ 
האָט אָנגעמאָלקען אַ פולען טאָפּ מיט מילך. 

- נו, װאָס זאָגט איר איצט?.- האָט דער פאַרקויפער געזאָגט 
צום מלמד. 

- יאָ. דאָס איז טאַקע מילך, אָבּער דאָס איז פאַר מיר מעהר 
קיין סימן ניט. אויך דאָס פריערדיקע מאָל איז געװען אַ פולער 
טאָפּ מיט מילך און דאָך איז דאָס געווען אַ צאַפּ. 

האָט דער פאַרקויפער געפרעגט: װאָס נאָך פאַר אַ סימן זאָל 
איך דיר געבּען? 

דער מלמד האָט געענטפערט: זאָל מיר דער רב פון שטאָט 
חתמ'ענען מיט זיין אייגענער האַנט אַז דאָס איז אַ ציג, װעל איך 
גלױבּען אַו דאָס איז אַ ציג און ניט קיין צאַפּ. 

האָט מען אַזױ געטאָן. מ'איז אַװעק צום רב. דער רב האָט 
בּאַטראַכט די ציג, געשטעלט אויך אַ פּאֶר עדות, געחתמ'עט מיט 
זיין אייגענער האַנט אַ כּתב אַז דאָס איז אַ ציג און איבּערגעגעבּען 
דעם כּתב צום מלמד. 

דער מלמד האָט צוגענומען דעם כּתב מיט דער ציג און זיך 
געלאָזען געהן אַ הייס מלא שמחה. אי אַ ציג האָט ער, אי אַ כּתב 
פון רב אַז דאָס איז אַ ציג. 


7 
דער קרעטשמאַר האָט זיך ווידער געטאָן דאָס זיינינע. אַװעק- 

גענומען די ציג. און אַװעקגעשטעלט דעם צאַפּ אויף איר פּלאַץ. 
דער מלמד האָט, וי געוויינליך, זיך האַרציג געזעגנט מיט'ן קרעטש- 

מאַר, אַרײן אין שטאַל, גענומען דעם צאַפּ און זיך אַװעק פרייליך 
אַ היים. 

-- איצט, מיין װייבּ -- האָט ער אַרױסגערופען זיין ווייבּ אין הויף 
אַרײן -- האָבּען מיר שוין געוויס אַ ציג. איך האָבּ אויף דעם צוויי 
בּאַגלױבּטע עדות און אַ כּתב פון אַ רב. שנעל נעם דעם טאָפּ און 
מעלק אונזער ציג. 

די מלמד'קע האָט בּאַלד געכאַפּט דעם טאָפּ, האָט זיך מיט 
אים אַ לאָז געטאָן מעלקען און -- ווייטער אַ צרה. ס'איו ניט קיין 
ציג נאָר אַ צאַפּ. 

זאָגט די מלמד'קע: נו, וי קען איך מעלקען אַ צאַפּ? 

זאָגט דער מלמד: איצט מאַכסטו שוין אַ גרויסען טעות. דאָס 
איז ניט קיין צאַפּ נאָר אַ ציג. איך האָבּ אַ בּפירוש'ן כּתב פון דעם 
רב אַז דאָס איז אַ צין. 

זאָגט די מלמד'קע: דער כּתב קען זיך זיין אַ כּתב, אָבּער דאָס 
איז פֿאָרט אַ צאַפּ. 

זאָגט דער מלמד: אויבּ אַװי, נעם איך אים צו אונזער רב. איך 
װעל שוין מיט'ן צאַפּ האָבּען אַ דין תּורה פאַר אונזער רב. 

האָט דער מלמד גענומען דעם צאַפּ מיט'ן כּתב, אַװעק צום 
כעלמער רבי אים דערציילט די נאַנצע מעשה פון אַלף בּיו תּיו. ‏ 

- איצט רבּי -- האָט געענדיגט דער מלמד - זאָגט אַרױס אַייער 
פּסק דין. 

דער כעלמער רב האָט געקוקט אויפץ כּתב און אויפ'ן צאַפּ. 
האָט געקנייטשט דעם שטערן, געבּיסען די בּאָרד און ענדליך גע 
זאָגט: איך קען דאָ אַלײן ניט פּסק'ענען, איך מוז האָבּען אונזערע 
דיינים. 

געקומען די דיינים פון שטאָט. גוט גוט בּאַטראַכט דעם כּתב. 
ניט געפונען אין אים קיין איין טעות. דאָרט שטייט קלאָר געשריבּען 
אַו דאָס אין אַ ציג. האָבּען זי בּאַטראַכט דעם צאַפּ. אאָ, 
אַן אמת'ער צאַפּ. איז דאָך אַ קשיא, װי קען דאָס געמאָלט זיין? 
זיינען דער רב און די דיינים געזעסען און געקלערט און געקלערט 
און נישט געקענט קומען צו קיין טאָלק. האָט מען אויך גערופען די 
גבּאים פון שטאָט, טאָמער וועלען זי עפּעס אױסטראַכטען. 

זיינען געזעסען דער רב מיט די דיינים מיט די גבּאים און גע- 
טראַכט און געטראַכט און אויך ניט געקומען צו קיין שלוס. האָט 
מען גערופען די קלונסטע בּעליבּתּים פון שטאָט, טאָמער וועלען 
זיי העלפען קומען צו אַ תּכלית. איז מען געזעסען גאַנצע זיבּען 
טעג און זיבּען נעכט, בּיז גאָט האָט געהאָלפען און מען איז געקומען 
צו זעהר אַ קלוגען און יושר'דיקען פּסק-דין. 

אָט דאָס איז ער: 

געווינען דעם משפּט האָט טאַקע דער מלמד. ווייל אין דער 
אמת'ן האָט ער געקויפט אַ ציג און ניט קיין צאַפּ. גערעכט 
איז אָבּער אויך דער צאַפּ מיט דעם װאָס ער איז אַ צאַפּ. דאָס איז 
ניט זיין שולד. ווייל אַזאַ טבע האָט שוין כעלם: ווען אַ ציג קומט 
אָן אַהין: װערט זי פון אַ ציג -- אַ צאַפּ. 


א מעשה מיט'ן כעלמער מלמד און שבועות'דיקע 
בלינצעס 
1 
אין כעלם האָט געוואוינט אַ דרדקי מלמד, און וי יעדער מלמד 
איז ער לא עלינו געווען אַ גרויסער קבּצן. דער מלמד פלעגט 
אָבּער אַרײנקומען אין גבירישע הייזער און זעהן װי זיי לעבּען, 

װאָס זיי עסען. האָט ער אָנגעהױבּען עובר זיין אויף ,לא תחמד". 
דאָס הייסט אים האָט זיך אָנגעהױבּען גלוסטען צו האָבּען אָט די 
אַלע גוטע זאַכען װאָס גבירים האָבּען. 

איין מאָל אַ שבועות פרימאָרגען איז ער געװוען אין אַ גבירישע 
הויז און געזעהן וי מ'עסט בּלינצעס, טאַקע בּלינצעס פון בּלינצעס- 
לאַנד. אָנגעפילט מיט גוטען געשמאַקען קעז און געפּרעגעלט מיט 
פּוטער. ניט נאָר געפּרעגעלטע, נאָר טאַקע געשווימען אין פּוטער. 

דעם מלמד האָבּען זיך זעהר פאַרשמעקט די דאָזינע גבירישע 
בּלינצעס, האָט אים אָנגעכאַפּט אַ שטאַרקער חשק צו זיי. איז ער 
אײנמאָל געקומען אַ היים ערב שבועות און געזאָגט דער װײבּ, 
אַז אים װאָלט זיך זעהר געװאָלט עסען בּלינצעס אויף שבועות. 

די מלמד'קע האָט אים אויף דעם געענטפערט אַז זי װאָלט 
זיך אויך ניט אָפּגעזאָגט פון דעם דאָזיגען גוטען מאכל. 

-- אויבּ אַזױ - זאָגט איר דער מלמד - איז דאָך גוט. שטעל 
זיך אַװעק, מיין וייבּ, און גרייט טאַקע צו גוטע בּלינצעס. 

די מלמד'קע האָט אים בּאַלד געענטפערט: צוגרייטען זי איז 
גאָר ניט שווער. מ'דאַרף אָבּער האָבּען פאַר דעם גוטע ווייסע 
מעל, קעז און פּוטער. דאָס איז אויך ניט שווער צו קריגען. מ'דאַרף 
אָבּער האָבּען געלט פאַר דעם. וואו נעמט מען דאָס? 

דער מלמד האָט זיך אַ וויילע פאַרטראַכט און -- פאַרשטאַנען 
אַז זיין וייבּ איז זעהר גערעכט. דאָס הייסט אַז אום צו האָבּען ווטע 
בּלינצעס דאַרף מען האָבּען געלט. קיין געלט האָט דער מלמד 
ניט געהאַט, אָבּער דורך דעם איז בּיי אים כּלל ניט אָפּנעפאַלען 
דער חשק צו עסען בּלינצעס. האָט ער זיך אַװעקגעזעצט מיט דער 
מלמד'קע בּאַטראַכטען אַן עצה וי צו קריגען געלט אום צו האָבּען 
בּלינצעס. 


שָׂ 
וי 


געזעסען און געטראַכט בּיז זי האָבּען זיך דערטראַכט: דאָס 
יאָר איז שוין פאַרפּאַלען. זי וועלען זיך בּאַגײן אָן בּלינצעס, איבּער 
אַ יאָר שבועות אָבּער, אם ירצה השם, מווען זיי עסען בּלינצעס. 
נאָר טאַקע גבירישע בּלינצעס, פון די בּעסטע מעל און קעז און 
פּוטער. 


איז דאָך אַ קשיה: וי וועלען זי דאָס דערגרייכען? 


אין דאָ אַזאַ פּלאַן: יעדען טאָג אין יאָר זאָלען זי אָפּשפּאָר ען 
צוויי קאָפּיקעס פון יעדען פרישטיק. ער, דער מלמד, װעט אָפּי 
שפּאָר ען אַ קאָפּיקע פון זיין עסען און זי, די מלמד'קע, װעט דאָס 
טאָן פון איר עסען. די אָפּגעשפּאָרטע קאָפּיקעס וועלען זי אַרײנ- 
װאַר פען אין דעם גרויסען קאַסטען װאָס שטייט אויף רעדלאַך. 
דאָס איז דער קאַסטען װאָס די מלמד'קע האָט אַרײנגעבראַכט 
אין נדן. איצט איז דער קאַסטען פול מיט אַנדערע זאַכען. צוליבּ 
די בּלינצעס אָבּער וועלען זי אים אויסליידיגען, וועלען אים גוט 
פאַרשליסען און מאַכען אויף בּיידע זייטען צוויי שפּאַלטען דורך 
וועלכע זי וועלען אַרײנװאַרפען זייערע קאָפּיקעס. איין שפּאַלט 
פאַר אים, און דער צווייטער פאַר איר. אם ירצה השם בּיז איבּער 
אַ יאָר שבועות װעט זיך אָנזאַמלען אין קאַסטען גענוג געלט פאַר 
די בּעסטע בּלינצעס. עס װעלען שוין זיין איין מאָל בּלינצעס. 
די גרעסטע גבירים פון כעלם האָבּען נאָך אַזעלכע בּלינצעס ניט 
געגעסען. 

אָט אַזױ האָבּען בּאַשלאָסען דער מלמד מיט דער מלמד'קע 


און מיט די גרעסטע האָפנונגען האָבּען זי אָנגעזױבּען װאַרטען 
פאַר דעם קומענדען גליקליכען שבועות. 

אויף מאָרגען נאָך שבועות האָבּען זיך דער מלמד און די 
מלמד'קע גענומען דורכפירען זייער בּאַשלוס. 

מען האָט בּאַלד אויסגעליידיגט דעם קאַסטען, געמאַכט אין 
אים צוויי שפּאַלטען און אַרײנגעװאָרפען אַהין די קאָפּיקעס. דער 
מלמד -- זיין אָפּגעשפּאָרטע קאָפּיקע און די מלמד'קע - אירע. 

אויפ'ן צווייטען טאָג האָט זיך דער מלמד אַ טראַכט געטאָן: 
בּלינצעס איז טאַקע אַ גוטער מאכל, דערווייל אָבּער, ווען איך 
נעם אַװעק אַ קאָפּיקע פון מיין עסען אין דער פרי, בּלײיבּט מיר 
ווייניגער צום עסען, וער איך שװאַכער אין מיינע כחות, האָבּ איך 
קיין כֹּח ניט צו אַרבּײיטען. װאָס װעט ווערען פון מיר? ניין. איך 
טאָר ניט שפּאָרען. זאָל מיין װייבּ אַלײן שפּאָרען. דאָס װאָס זי 
װעט אָפּשפּאָרן ועט זיין גאַנץ געיוג פאַר די בּלינצעס דעם קומענדן 
שבועות. 

געטראַכט און געטאָן. דאָס הייסט, דער מלמד האָט מער ניט 
אַרײנגעװאָרפען זיין מטבּע אין קאַסטען. נאַטירליך, דער מלמד'קע 
האָט ער דאָס ניט דערציילט. פאַרקערט, אַלע טאָג פלעגט ער 
זיך מאַכען גלייך װי ער װאַרפט אַרײן אַ קאָפּיקע אין קאַסטען. 

די מלמד'קע איז אויך ניט געװוען קיין נאַרישע אידענע. זי 
האָט זיך אויך געטראַכט: אַ שװאַכע אידענע איו זי. דעם קינד 
דאַרף מען זייגען. אױיבּ זי װעט אָפּרײיסען אַ קאָפּיקע פון איר 
פרישטיק, װעט זי ווייניגער עסען, װעט זי האָבּען ווייניג מילך פאַר'ן 
קינד -- װעט נאָך דאָס קינד חלילה קראַנק װוערען. טאָ צו װאָס 
דער גאַנצער עסק? - ניין. זי דאַרף ניט און טאָר ניט שפּאָרען, 
גענוג װעט זיין אַז דער מאַן װעט דאָס טאָן. נישקשה, עס װעט זיין 
גענוג פאַר די בּלינצעס איבּער אַ יאָר שבועות. 

אַװי האָט די מלמד'קע בּיי זיך אָפּגעמאַכט און אַװי האָט זי 
געהאַנדעלט. דעם מאַן האָט זי, נאַטירליך, קיין זאַך ניט דערציילט. 
פאַרקערט, אַלע טאָג פלעגט זי צוגיין צום קאַסטען און זיך מאַכען 
גלייך וי זי װאַרפט אַרײן איר קאָפּיקע. 

און אַזױ איז פאָרגעקומען אַלע טאָג. דער מלמד האָט זיך 
פאַרלאָזט אויף דער מלמד'קע אַז זי װאַרפט קאָפּיקעס און די 
מלמד'קע האָט געטראַכט דאָס זעלבּיגע וועגען דעם מלמד. און 
בּיידע טראַכטען יעדען טאָג ועגען דעם קומענדען גליקליכען 
שבועות און בּיי בּיידען װאַקסט דער אַפּעטיט צו עסען אָט יענע 
גבירישע-בּלינצעס. 

דער מלמד טראַכט: זי װעט שוין אָפּשפּאָרען גענוג. און די 
מלמד'קע טראַכט: ער װעט שוין אָפּשפּאָרען גענוג. 

דאָס יאָר איז אַװעק און שבועות איז מיט מול אָנגעקומען. ערב 
שנועות זיינען דער מלמד און די מלמד'קע געווען אויסער זיך 
פון פרייד. אָט װעט מען עפענען דעם קאַסטען, אַרױסנעמען דאָס 
געלט און אַיינקויפען אַלע גוטע זאַכען און זיך נעמען צוגרייטען 
די שבועות דיגע בּלינצעס. 

בּיידע זיינען מיט ציטעריגע הערצער צוגעקומען צום קאַסטען, 
אַרונטער גענומען דעם שלאָס, אויפגעעפענט די דעק און אַ קוק 
געטאָן. -- אוי וויי! אַ שלאַק, אַ צרה! עס ליגען דאָרט ניט מער 
וי צוויי קאָפּיקעס. איין קאָפּיקע אונטער דעם שפּאַלט װאָס דער 
מלמד האָט געמאַכט, אַ צווייטע אונטער דעם װאָס די מלמד'קע 
האָט געמאַכט. בּיידע האָבּען בּאַלד פאַרשטאַנען װאָס דאָ איז 

געטאָן געװאָרען. בּיידע האָבּען זיך בּאַלד אָנגעצונדען מיט אַ 
בּרענענדען כּעס. 

דער ערשטער האָט אויסגעשריען דער מלמד: 

-- דו מרשעת, דו שװינדלערין! דו האָסט מיך אָפּגענאַרט. 
האָסט זיך געמאַכט אַז דו װאַרפסט אַלע טאָג אַרײן אַ קאָפּיקע, 
און דו האָסט דאָס גאָרניט געטאָן. 

האָט די מלמד'קע אים געגעבּען איר חלק: 

-- דו בּיסט אַ שווינדלער. דו האָסט מיך אָפּגענאַרט. איך 
האָבּ זיך פאַרלאָזט אויף דיר. 

דער מלמד שרייט: איך אַרבּײיט שווער און בּיטער. איך האָבּ 
ניט געטאָרט אָפּשפּאָרען פון מיין עסען. װען איך זאָל דאָס גע- 
ווען טאָן װאָלט איך קיין כֹח ניט געהאַט צו אַרבּײיטען. 

די מלמד'קע שרייט אים איבּער: איך האָבּ געוויס ניט געטאָרט 
אָפּשפּאָרען פון מיין עסען. איך האָבּ געדאַרפט זיינען דאָס קינד. 

די געשרייען זיינען געװאָרען אַלץ שטאַרקער, בּיו דער מלמד 
איז אַרײן מיט זיינע פינגער אין דעם גראָבּען פּאַריק פון דער 
מלמד'קע, און די מלמד'קע איז אַרײן מיט די פינגער אין דעם 
מלמד'ס בּאָרד. עס איז געװאָרען אַ שלעפּעניש, אַ רייסעניש. זי 
האָבּען זיך אָנגעהױבּען ראַנגלען, װאַרפען איינער דעם צווייטען. 
בּיז זי זיינען בּיידע אַרײנגעפאַלען אין דעם אָפּענעם קאַסטען, 
פון זייער שטאַרקען פּאַל האָט זיך האַסטיג צוגעמאַכט די דעק 
פון דעם קאַסטען און דער קאַסטען האָט זיך פאַרשלאָסען. גע- 
בּליבּען זיינען דער מלמד און די מלמד'קע אין קאַסטען פאַרשפּאַר- 
טע, פאַרשלאָסענע. 

דאָס האָט אָבּער כּלל ניט אָפּגעהאַלטען זי פון צו קריגען 

זיך און שלאָגען זיך. ענג און פינסטער איו זי בּיידען געווען. 
אָבּער דאָס האָט נאָך מער זי צורייצט און זי האָבּען נאָך מיט מער 
כּעס זיך געריסען פאַר די האָר און געריסען איינער דעם אַנדערען 
שטיקער פלייש. 

דערווייל האָט געטראָפען נאָך עפּעס. דער קאַסטען איז גע- 
גאַנגען אויף רעדלאַך, אַזױי וי אַלע כעלמער קאַסטענס װאָס מ'גיט 
אַרײין אין נדן. איז אַװי וי דאָס פּאָר פאָלק האָט זיך געהאַלטען 
אין איין רייסען און ראַנגלען, האָט זיך דער קאַסטען גענומען פאָרען 
אויף זיינע רעדלאַך, אַהין און אַהער, בּיז ער איז צונעפאָרען צו 
דער טיר װאָס פירט אין דרויסען אַרױס. 

קיין שוועל האָט דעם מלמד'ס הוז ניט געהאַט. די טיר איז 
געווען אָפען, װײל ס'איז דאָך געווען ערב שבועות און אַ װאַרימער 
טאָג. אַזױ האָט זיך דער קאָסטען אַרױסגעקײקעלט גלייך אין דער 
בּרייטער ווייסער וועלט. 

נאַטירליך דער מלמד און די מלמד'קע האָבּען דאָס ניט גע- 
פילט. זי האָבּען זיך געטאָן זייער אַרבּײיט. דאָס הייסט, זיי האָבּען 
העלדיש געקעמפט איינער מיט דעם צװייטען און דערמיט 
נאָך שטאַרקער געשטופּט דעם קאַסטען פון איין פּלאַץ צום צווייטען 
איבּער די כעלמער געסלאַך, בּיז ער איז געקומען צו דער משופּע" 
דיגער גאַס וואו ס'געפינט זיך אויפ'ן סוף דער גרויסער כעלמער 
בּית מדרש. דער קאַסטען האָט זיך אַלץ געקייקעלט איבּער דער 
דאָזיגער גאַס אַלץ אַרונטער און אַרונטער בּיו ער האָט מיט מול 
זיך צוגעקייקעלט צו דער סאַמע טיר פון בּית מדרש. 

דאָרט האָט דער קאַסטען אויך ניט געפונען קיין שטערונג, 
ווייל דער בּית-מדרש האָט אויך ניט געהאַט קיין שוועל און די טיר 


כבעלמער כלי קודש 29 


פון בּית מדרש איז אויך געווען אָפען. ס'איז דאָך געװען ערב 
שבועות אויף דער וועלט. אַזױ האָט זיך דער קאַסטען אַרײנגע- 
קייקעלט גלייך אין בּית מדרש אַרײן. אָבּער אויך אין בּית המדרש 
האָבּען דער מלמד און מלמד'קע ניט אויפגעהערט זיך רייסען 
און קעמפען. און ממילא איז דער קאַסטען ניט געשטאַנען אויף 
איין פּלאַץ, נאָר זיך געקייקעלט פון איין פּלאַץ צום צװוייטען: פון 
דער טיר צום אויווען, פון אויווען צו דער בּימה, פון דער בּימה 
צום עמוד, פון עמוד צום ארוךקודש און פון ארוךקודש צוריק 
צום עמוד, און ווייטער צו דער בּימה, און נאָך אַמאָל צום אויווען, 
און אַװי כּסדר. קורץ, דער קאַסטען האָט געאַרבּייט מעשים, ווייל 
דער מלמד און די מלמד'קע האָבּען קיין מינוט ניט גערוט. 


3 

װאָס פאַר אַ רושם האָט דער פאָרענדער קאַסטען געמאַכט 
אין בּית מדרש? 

ס'איז זיך ניט שווער צו פאָרשטעלען. 

דער בּית מדרש איז געװוען פול מיט כעלמער אידען. זי 
האָבּען געהאַלטען אין מיט'ן דאַװנען שחרית. וען זי האָבּען 
דערזעהן װי עס קייקעלט זיך אַרײן אַ קאַסטען, אַלײן אָן פירער 
און שאַפער, האָט זיי נאַטירליך אָנגעכאַפּט אַ װילדער שרעק. 
האָבּען זי בּאַלד זיך אַרױפגעכאַפּט אויף די בּיינק און טישען און 
אָנגעהױבּען שרייען מיט ווילדע קוֹלות: 

-- גוװואַלד! ראַטעװעט! שדים! ניט גוטער! 

זייערע קוֹלות האָבּען זיך געלאָוט הערען אין גאַס. עס איז 
בּאַלד געװאָרען אַ געלויף, אַ בּהלה. בּאַלד זיינען געקומען צולויפן 
דער רב מיט די דיינים. וי זיי האָבּען דערזען דעם קאַסטען װאָס 

קייקעלט זיך אַרום אַהין און אַהער, האָט זיי אויך אָנגעכאַפּט אַ 
שרעקליכער פּחד, און זי זיינען אויך אַרויפגעשפּרונגען אויף די 
בּיינק און די טישען, און זי האָבּען אויך אָנגעהױבּען שרייען מיט 
ווילדע קוֹלות. 

דערווייל האָבּען זיך די װײיבּער אין די הייזער, אין די קראָמען 
און אין מאַרק דערהערט די געװאַלדען פון בּית-מדרש, זיינען זי 
אויך געקומען צולויפען אָן אַן אָטעם. ווען זי זיינען געקומען צו 
דער טיר פון בּית מדרש און דערזען װאָס דאָרט טוט זיך, איז גע- 
װאָר ען אַ קוויטשעריי, הימעל עפען זיך. אַ סך װײיבּער זיינען גע- 
פאַלען חלשות. װוען זי זיינען געקומען צוריק צו זיך האָבּען זי 
װוידער געיאָמערט און געקוויטשעט. 

עס איז געװאָרען אַ געשריי װאָס האָט ממש געשפּאָלטען די 
הימלען. דערווייל זיינען אויך געקומען צולויפען כעלמער אידישע 
קינדער. ווען זי האָבּען דערזען זייערע טאַטעס און מאַמעס אויף 
די בּענק און טישען און געהערט די געשרייען און געזען דעם קאַסטן, 
האָבּען זי נאַטירליך געהאָלפען מיט זייערע קול'כלאַך. אַזױי איז 
גאַנץ כעלם געװאָרען איין ווילדער געשריי. 

און דער מלמד און די מלמד'קע האָבּען זיר געטאָן זייערס. 
זיי האָבּען ניט געהערט די געשרייען, ווייל זי זיינען געווען זעהר 
בּאַשעפטיגט אין רייסען זיך און ראַנגלען זיך. דער קאַסטען נאַי 
טירליך האָט זיך אויך ניט געשראָקען פאַר כעלמער געשרייען. 
ער האָט זיך געהאַלטען אין איין אַרומפאָרען איבּער'ן בּית מדרש, 
און געהאַלטען אין איין פאַרגרעסערען דעם שרעק פון די כעלמער 
אידען און אידענעס און קינדער. 

דער רב האָט אַ קוק געטאָן אַז ס'נעמט גאָר קיין סוף ניט, אַז 

דער קאַסטען וויל זיך אויף קיין וויילע ניט אָפּשטעלען, האָט ער צו 
זיך אַ זאָג געטאָן: די סכּנה ווערט אַלץ גרעסער, די שדים ווערען 
חוצפּה'דיגער. עס איז צייט עפּעס צו טאָן. 


שטעהענדיג מיט די דיינים אויף אַ טיש האָט ער זיך אָנגעהױיבּען 
מיט זיי מישב זיין װאָס צו טאָן. נאָך דעם וי דער גאַנצער ענין איז 
בּאַטראַכט געװאָר ען האָבּען זיי בּאַשלאָסען אַז די ישועה װעט קומען 
פון זאָגען תּהלים. 


זי האָבּען בּאַלד מודיע געווען דעם גאַנצען עולם זייער 
בּאַשלוס, און דער עולם האָט זיך גענומען זאָגען תּהלים. נאָר 
טאַקע אויפ'ן קול, מיט האַרץ און מיט געוויין. 


דער קאַסטען האָט זיך אָבּער ניט וויסענדיג געמאַכט פון דעם. 
ער האָט זיך געטאָן זיין אַרבּײט וי ניט אים מיינט מען דאָס. זיך 
אַרומגעפאָרען איבּער'ן בּית מדרש װי פריער. 


ווען דער רב האָט דערזען אַז דער תּהלים העלפט ניט, האָט 
ער זיך װידער מישב געווען מיט די דיינים און עס איז בּאַשלאָסען 
געװאָרען שרייען , שמע ישראל" זיבּען מאָל. דער עולם האָט דאָס 
בּאַלד אױסגעפאָלגט. געשריען ,שמע ישראל" זיבּען מאָל. דער 
קאַסטען איז אָבּער פון דעם אויך ניט נתפּעל געװאָרען. ער האָט 
זיך געטאָן דאָס זייניגע. 

ווען דער רב האָט דערזען אַז די שדים שרעקען זיך ניט אויך 
פאַרן ,{שמע ישראל", האָט ער זיך װוידער מישב געווען מיט די 
דיינים און ס'איז בּאַשלאָסען געװאָר ען בּלאָזען שופר פּונקט וי ראש- 
השנה. בּאַלד האָט דער שמש אָנגעצונדען ליכט איבּער'ץ גאַנצען 
בּית מדרש. ס'איז טאַקע געווען אַ גרויסע סכּנה, ווייל ער האָט 

געדאַרפט שפּרינגען פון איין בּאַנק צו דער צווייטער, און פון איין 
טיש צום צווייטען. נאָר װאָס האָט ער געקענט טאָן? 

נאָכדעם וי ער האָט אָנגעצונדען די ליכט, האָט ער אַרױס- 
גענומען פון ארוןךקודש דעם שופר און אים איבּערגעועבּען דעם 
רב. 

דער רב האָט געהייסען דעם עולם זאָגען , למנצח" זיבּען מאָל, 
טאַקע פּונקט װי ראש השנה. דערנאָך האָט דער בּעל תּוקע גע" 
יומען בּלאָזען שופר ,תּקיעה שברים תּרועה". אַ טוט שרעק אי 
אָנגעפאַלען אויף דעם גאַנצען עולם. אָבּער געמיינט האָבּען זי 
אַז דאָס װעט שוין געוויס איבּערשרעקען די שדים אין קאַסטען. 
זיי האָבּען אָבּער געמאַכט אַ טעות. דער קאַסטען איז זיך ווייטער 
אָנגענאַנגען מיט זיין אַרבּײט, גלייך וי ניט אים מיינט מען דאָס. 

דער רב האָט דערזען אַז דער שופר העלפט אויך ניט, האָט 
ער מיט די דיינים בּאַשלאָסען דאָס די איינציגע עצה איז, אַז איינער 
פון דעם עולם זאָל זיך מוסר נפש זיין פאַר גאַנץ קהל. דאָס הייסט, 
ער זאָל אָפּשטעלען דעם קאַסטען, אים עפענען און אַרױסטרײבּען 
פון דאָרט די ניט"גוטע. | 

דאָס איז לייכט צו בּאַשליסען. װי געפינט מען אָבּער אַזאַ 
העלד װאָס זאָל וועלען זיך מוסר נפש זיין? 

האָט זיך טאַקע אַזאַ העלד ניט געפונען. קיינער פון די כעל- 
מער אידען האָט זיך ניט אונטערגענומען גיין אין אַ סכּנה. איז מעהר 
ניט געבּליבּען װי איין מיטעל: װאַרפען גורל. האָט מען אַװױי גע- 
טאָן. איז דער גורל געפאַלען אויף איינעם פון די גבּאים פון שטאָדט. 

דער אומגליקליכער נבּאי האָט בּאַלד גענומען זאָגען ודוי, 
האָט אויך איבּערגעלאַזט אַ צואה, איז אַרונטער פוז דער בּאַנק, איז 

מיט שרעק און ציטער צוגעגאַנגען צום קאַסטען, האָט זיך אָבּער 
בּאַלד אָנגענומען מיט מוט און אַ עפען געטאָן דעם קאַסטען. 

אַהאַ! בּאַלד זיינען אַרױסגעשפּרונגען דער מלמד מיט דער 
מלמד'קע, מיט צוריסענע קליידער, מיט צושױיבּערטע האָר, מיט 
צודראַפּעטע פּנימ'ער. 

לכתּחלה איז דער גאַנצער עולם כּמעט וי אױסגעשטאָרבּען 
פאַר שרעק. אין אַ וויילע אַרום אָבּער האָט ער זיך בּאַרוהינט. 
ער האָט זיך אַרומגעקוקט אַז דאָ זיינען ניט קיין שדים נאָר דער 
מלמד מיט דער מלמד'קע. דער רב איז בּאַלד צוגעשטאַנען צום 
מלמד און אים אויפגעפאָדערט צו דערציילען דעם גאַנצען אמת: 
וי קומט ער אין קאַסטען? דער מלמד האָט אַלעס געמוזט דער" 
ציילען. האָט קיין זאַך ניט פאַרלייקענט. 

דער רב האָט בּאַלד געגעבּען אַ בּאַפעל, אַז אַלע זאָלען בּענ- 
שען ,גומל" און דאַנקען גאָט װאָס ער האָט זי מציל געווען פון אַזאַ 
אומגליק. 

און בּאַלד נאָך שבועות איז צונויפגערופען געװאָרען אַ גרויסע 
אספה פון דער גאַנצער שטאָט, צו בּאַטראַכטען װאָס צו טאָן נאָך 
אַזאַ צרה װאָס זיי האָבּען דורכגעמאַכט ערב שבועות. 

זיבּען טעג און זיבּען נעכט האָט מען פאַרבּראַכט און געטראַכט, 
װאָס צו טאָן אַז אַזעלכעס װאָס האָט פּאַסירט זאָל מער ניט פּאַי 
סירען אין כעלם. ענדליך האָט מען זיך דערטראַכט צו מתקן זיין 
פיער תקנות. 

ערשטע תקנו!: אַז קאַסטענס װאָס מ'גיט אין נדן זאָלען מער 
ניט האָבּען קיין רעדלאַך. 

צווייטע תקנה: אַז מ'זאָל מער ניט בּויען הייזער אָן שוועלען. 

דריטע תקנה: אַז קיין מלמד זאָל מער ניט וואוינען אין של- 
גאַס. 

פירטע תקנה: אַז קיין מלמד זאָל זיך מער ניט גלוסטען צו 
עסען שבועות'דיגע בּלינצעס. 

די דאָזיגע פיער תקנות זיינען אַרײנגעשריבּען געװאָר ען אין 
שטאָדטישען פּנקס, אַז זי זאָלען איבּערגעגעבּען ווערען צו די קינ 
דער און קינדס-קינדער וי לאַנג כעלם װעט זיין אַ אידישע שטאָדט. 


א מעשה מיט א כעלמער איד 
וואס האט זיך געלאזט געהן 
קיין ווארשא 

א מעשה מיט א כעלמער אידען וואס האט זיך געלאזט 
געהן קיין ווארשא 
1 

אין כעלם האָט געוואוינט אַ איד װאָס האָט געהייסען געציל. 
איז געציל געווען איינער פון די װאָס האָבּען ליבּ אַלעס וויסען און 
זעהן. האָט ער געהערט וי מענשען ריידען וועגען װאַרשא, אַז דאָס 
איז זעהר אַ גרויסע און אַ שיינע שטאָדט. האָט זיך אים זעהר פאַר- 
װאָלט גיין און אָנקוקען אָט די װאַרשא וועלכע מענשען לױיבּען און 
רימען אַזױ פיל.דער חשק צו זעהן װאַרשא איז געװאָר ען בּיי געצלען 
אַלץ שטאַרקער און שטאַרקער בּיו ער האָט בּיי זיך אָפּגעמאַכט 
זיך לאָזען גיין אַהין. האָט געציל זיך פאַרזאָרגט מיט גענוג שפּייז 
אויפ'ן וועג. האָט זיך אָפּגעזעגענט מיט זיין ווייבּ און קינדער און 
מיט אַלע זיינע קרובים און פריינד. גענומען דעם שטעקען אין 
האַנט, די טאָרבּע אויף די פּלײצעס און זיך געלאָזט גיין אין וועג 
אַרײן. 

אַרױס איז געציל פון זיין היים גאַנץ פרי, בּאַלד נאָכ '| דאַװע- 
נען, און בּיז מיטאָג צייט איז ער געגאַנגען און זיך אין ערגיץ ניט 
אָפּגעשטעלט זיך אָפּרוען. ווען ער איז געװאָרען שטאַרק מיד און 
הונגעריג האָט ער זיך אָפּגעשטעלט בּיי אַ קװאַל װאַסער אויפ'ן 
וועג. דאָרט האָט ער זיך געװאַשען צום עסען, זיך אַװעקגעזעצט 
אויף דער ערד, אַרױסגענומען פון טאָרבּע בּרויט מיט קעז און זיך 
געזעצט עסען. אָפּגעגעסען האָט ער געבּענשט, און זיך אַ וויילע 
צוגעלייגט אויפ'ן גראָז. ס'האָט אים אָנגעהױבּען דרימלען. געציל 

האָט זיך לכתּחלה ניט געװאָלט אונטערגעבּען צו דער מידקייט 
און צום חשק צו כאַפּען אַ דרימעל. ער האָט געװאָלט װאָס פריער 
אָנקומען קיין װאַרשא. דערנאָכדעם אָבּער האָט ער זיך אַ טראַכט 
געטאָן: צו װאָס דאָ די אַיילעניש? װעט ער אָנקומען קיין װאַרשא 
שפּעטער מיט אַ שטונדע. װאַרשא װעט ניט אַנטלויפען. דערווייל 
װעט ער דאָ כאַפּען אַ דרימעל און זיך גוט אויסרוען. 

נאָר דאָ איז געקומען אַנאַנדער געדאַנק און אים ניט געלאָוט 
אַנדרימעלט װערען: טאָמער װעט ער, חלילה, פאַרגעסען דעם 
וועג אויף וועלכען מ'גייט קיין װאַרשא? עס זיינען דאָך דאָ פיער 
זייטען. קען זיך מאַכען, אַז װוען ער װעט אויפשטיין פון שלאָף, 
ועט ער גאָר גיין אויף דער פאַרקערטער זייט און אָנקומען צוריק 
קיין כעלם. איז אָבּער געצעל געווען אַ קלונער איד. איז ער גע- 
פאַלען אויף אַן המצאה. ער האָט אױסגעטאָן די שיך און האָט 
זי אַװעקגעשטעלט אויפ'ן מיטן וועג אַזױ אַז די זוילען זאָלען זיין 
געווענדעט צו דער כעלמער זייט און די פינגער זאָלען קוקען קיין 
װאַרשא. איצט װעט ער שוין קיין טעות ניט מאַכען. ווען ער װעט 
אויפשטיין ועט ער אַ קוק טאָן אויף די שיך, און זיי וועלען אים שוין 
ווייזען דעם וועג קיין װאַרשא. 

געצלען איז זעהר געפעלען געװאָרען זיין אייגענע המצאה, 
און מיט אַ רוהיג האַרץ האָט ער צוגעמאַכט די אויגען און איז אַני 
שלאָפען געװאָרען. 

ווען געצעל איז געשלאָפען איז פאַרבּיי געפאָר ען אַ װאָגען 
װאָס איז געווען געפּאַקט מיט צווייגען, אָפּגעהאַקטע פון בּוימער, 
די צווייגען זיינען געווען לאַנגע און זיך אַראָפּגעלאָזט פון דעם װאָגען 
און זיך אויך געשלעפּט אויף דער ערד. האָט זיך איין לאַנגע און 

גראָבּע צווייג פאַרטשעפּעט אין געצעלס שיך און זיי איבּער- 
געדרייט: מיט זייערע זוילען צו װאַרשעװער זייט און מיט זייערע 
פינגער צו כעלמער. דער װאָגען איז זיך אַװעקגעפאָרען און געציל 
איז זיך ווייטער געשלאָפען גאַנץ געשמאַק, ניט געוואוסט װאָס דער 
װאָגען האָט אים אָפּגעטאָן. 

ווען געצעל האָט זיך גוט אוסגעשלאָפען און זיך דערפילט אַ 
דערפרישטער, האָט ער זיך אַרומגעקוקט וואו ער איו אין דער 
וועלט. ער האָט זיך בּאַלד דערמאָנט אַז ער גייט דאָס קיין װאַרשא 
און זיך אויך דערמאָנט אין דעם סימן װאָס ער האָט פאַר זיך גע- 
מאַכט צו וויסען דעם ריכטיגען וועג קיין װאַרשא. ער האָט זעהר 
הנאה געהאַט פון זיין חכמה װאָס האָט אים געלערנט צו מאַכען 
אַזאַ גוטען סימן. ער האָט אַ קוק געטאָן אויף זיינע שיך און האָט 
בּאַלד געוואוסט וואוהין צו גיין. געצעל איז אויפגעשטאַנען, אַ װאַש 
געטאָן דעם פּנים, אַװעקגעלײגט די טאָרבּע אויף די פּלײצעס, 
גענומען דעם שטעקען אין האַנט, האָט אָנגעטאָן די שיך און זיך גע- 
לאָזט גיין. אויפ'ן האַרצען איז אים גוט. אָט װעט ער אין גיכען 
אָנקומען צו דער גרויסער און שיינער װאַרשא װענען וועלכער 
מענשען רעדען אַזױ פיל. 

דאָ מוז מען געדיינקען, אַז נאָך דעם איבּערבּייסען װאָס געצעל 
האָט געהאַט און נאָך דעם דרימעל װאָס ער האָט געכאַפּט -- האָט 
ער זיך דערפילט זאַט און דערפרישט און מונטער. געצעל איז 
דאַריבּער געגאַנגען זעהר שנעל. אַזױ, אַז אין אַ פּאֶר שעה אַרום, 
אַרום מנחה-צייט, האָט ער פון ווייטענס בּאַמערקט אַ שטאָדט. 

- אָט דאָס איז װאַרשא -- האָט געצעל אַ טראַכט געטאָן און 
ויך געפילט זעהר פרילאַך. נאָך מער האָט אים געפרייט דער 

געדאַנק אַז ער האָט ממש געהאַט קפיצת-הדרך. אָט ערשט אין 
דער פרי אַרױס פון כעלם, און איצט איז ער שוין בּיי װאַרשא. 

געצעל האָט זיך נאָך שנעלער געלאָזט גיין אין שטאָדט אַריין 
און ווען ער איז שוין אַהין אַרײן און אָנגעהױבּען קוקען אויף די 
הייזער און נאַסען, איז ער פּשוט ערשטוינט געװאָרען: אָט די דאָד 
זיגע װאַרשא איז אין גאַנצען ענליך צו זיין שטאָדט כעלם. ממש 
וי צוויי טראָפּען װאַסער. אַזױ װוי געצעל האָט זעהר געהאַלטען 
פון זיין שטאָדט כעלם, האָט דאָס אים שטאַרק הנאה געטאָן װאָס 
װאַרשא איז ענליך צו כעלם. 

און בּיי זיך האָט געצעל אַ טראַכט געטאָן: ניט אומזיסט ווערט 
װאַרשא אַזױ פיל געלױבּט און גערימט. 

געצעל האָט אָנגעהױבּען אַרומשפּאַצירען איבּער די גאַסען 
פון שטאָדט, און װאָס מעהר ער האָט זיך אַיינגעקוקט, אַזױ מעהר 
האָט ער אויסגעפונען אַז װאַרשא איז פּונקט װי כעלם, טאַקע װי 
איין מאַמע האָט זי געהאַט. געצעל האָט זיך אַלץ מעהר געוואונ- 
דערט, בּיו אים איז אַרױף אויפ'ן געדאַנק אַרײנגײן אין דער שול- 
גאַס און זעהן אויבּ די װאַרשעװער שול איז ניט אַזױ וי די כעלמער. 
געצעל האָט זיך בּאַלד געפונען אין דער שול גאַס, און -- וואונדער 
איבּער וואונדער -- אויך די װאַרשעװער שול איו פּונקט וי די כעל- 
מער. טאַקע וי צוויי טראָפּען װאַסער. נאָך מעהר, ווען ער איז 
אַרײן אין שול און אַ קוק געטאָן אויפ'ן װאַרשעװער שמש װאָס איז 
געשטאַנען אויף דער בּימה און אויף דעם װאַרשעװער בּעליתּפלה 
װאָס איז געשטאַנען לעבּען עמוד, ווען געצעל האָט דאָס דערזען, 
האָט ער אויסגעפונען אַז סיי דער שמש, סיי דער בּעליתּפלה זיינען 
פּונקט אַזױ װי דער כעלמער שמש און דער כעלמער בּעליתּפלה. 


א רייזע קיין לוארטא = 


צו געצעלס שמחה און וואונדער איו גאָר קיין בּרעג ניט 
געווען. 

-- אויבּ אַזױ -- האָט געצעל אַ טראַכט געטאָן -- לאָמיך טאַקע 
אַ קוק טאָן, צי אין װאַרשא געפינט זיך ניט אַזאַ גאַס װי מיין גאַס 
און צי אין דער דאָזיגער גאַס שטייט ניט אַזאַ הז װי מין 
הויז. 

געצעל האָט זיך אַ לאָז געטאָן פון שול, און עס האָט לאַנג ניט 
געדויערט, און ער איז אָנגעקומען אין אַ נאַס װאָס איז פּונקט וי זיין 
גאַס. זיין שמחה איז נאַטירליך געווען נאָך גרעסער. און ווען ער 
איז געגאַנגען נאָך אַבּיסעל האָט ער געפונען טאַקע אַ הויז װאָס איז 
פונקט וי זיין הויז. 

ווען ער איז געשטאַנען אַ וילע האָט ער דערזען, הערט און 
שטוינט, קינדער שפּילענדיג זיך, װאָס קוקען אויס ממש וי זיינע 
אייגענע קינדער. און ניט נאָר דאָס. ער האָט דערוֹען אַ פרוי, טאַקע 
וי זיין איינענע יענטע, װאָס האָט גערופען די קינדער עסען וועטשע- 
רע. יאָ. פּונקט וי זיין אייגענע יענטע. 

דאָ איז שוין געצעל אין גאַנצען מבולבּל געװאָרען. ער איז 
געבּליבּען שטיין וי אַ פאַרגליווערטער, מיט בּרייט אָפּענע אויגען 
און אַן אָפּענעם מויל. ער האָט קיין װאָרט ניט געקענט אויסריידען. 
און אַזױ וי ער שטייט איז טאַקע די זעלבּע װאַרשעװער יענטע צו- 
געקומען צו אים, אים אַ צי געטאָן פאַר'ן אַרבּעל און אַ זאָג געטאָן: 
װאָס שטעסטו, געצעל, וי אַ ליימענער גולם? וואו בּיסטו דאָס גע- 
ווען? קום אַרין אין שטובּ עסען. די קאַרטאָפּעל וועלען בּאַלד 
קאַלט ווערען. 

געצעל'ס שטוינונג האָט גאָר קיין שיעור ניט געהאָט. נאָר אַזױ 

וי ער איז געווען אַ איד אַ חכם, האָט ער זיך בּאַלד איבּערגעלייגט 
און אַ טראַכט געטאָן: ס'קוקט אויס אַז די דאָזיגע װאַרשעװער 
יענטע האָט אַ מאַן װאָס איז ענליך צו אים, צום כעלמער געצעל. 

דאָס האָט געצלען גװאַלדיג פאַראינטערעסירט. ער האָט 
טאַקע געװאָלט מיט זיינע אייגענע אויגען זעהן דעם װאַרשעװער 
געצעל װאָס קוקט אויס װי ער. האָט ער בּיי זיך אָפּנעמאַכט זיך 
פאַרשטעלען און זיך מאַכען אַז ער אי דאָס דער װאַרשעװער 
געציל, און װאַרטען בּיז דער אמת'ער װאַרשעװער געצעל װעט 
אַרײנקומען. 

געצעל איז פאַרבּליבּען אין דער װאַרשעװער הויז װאָס האָט 
אויסגעקוקט וי זיין הויז און האָט אַלץ געװאַרט אויף דעם װאַר- 
שעווער געצעל. ער האָט זיך אָבּער ניט געקענט דערװאַרטען. 
דער װאַרשעװער געצעל איז אַלץ ניט געקומען. געצעל װאָלט 
זעהר געװאָלט געהן צוריק אַ היים אין כעלם, זיין ניינעריגקייט 
צוזעהן דעם װאַרשעװער געצעל האָט אים אָבּער אָפּנעהאַלטען 
דערפון. געצעל האָט אויך מורא געהאַט טאָמער וועלען זיך דער- 
וויסען די װאַרשעװער אַז ער האָט זיך בּאַזעצט אין אַ פרעמדער 
הויז און וועלען אים מיט גרויס חרפּה פון דאָרט אַרױסװאַרפען. 
געצעל האָט אַלץ שטאַרקער און שטאַרקער אָנגעהױיבּען בּיינקען 
אַהיים. אים האָט זיך זעהר געװאָלט זעהן זיין יענטען און זיינע 
קינדער. זיין נייגעריגקייט אָבּער צוזען דעם װאַרשעװער געצלען 
איז נאָך געווען שטאַרקער און ער איז פאַרבּליבּען זיצען אין הויז. 
און בּיז היינטיגען טאָג, אויבּ געצעל לעבּט נאָך, זיצט ער און װאַרט 
אויף דעם װאַרשעװער געצעל װאָס אי אַזױ ענליך צו אים. 


א וואונדערליכע מעשה וועגן 
די כעלמער אידען וואס האבן 
זיך געלאזט גיין זוכען אוצרות 

א וואונדערליכע מעשה װועגען די כעלמער אידען 
וואס האבען זיך געלאזט גיין זוכען אוצרות 


1 

אין אַ דאָרף לעבּען כעלם האָט געוואוינט אַ איד, אַן אַרענדאַר, 
װאָס איז ניט געווען פון די כעלמער. דער דאָזיגער אַרענדאַר איז 
געווען, לא עלינו, אַ גרויסער אָרימאַן. כּמעט קיין בּרױיט ניט געווען 
אין הויז, און ער און די װייבּ און קינדער האָבּען זעהר אָפט געהונ- 
גערט. 

זיין הויז איז עפּעס געווען אין אַ זייט, און זעהר ווייניג דורכ- 
רייזענדע פלעגען אַהין אַרײן קומען. 

האָט זיך איין מאָל דער איד אַ טראַכט געטאָן: װאָס ועט זיין 
דער תּכלית דערפון? בּיז װאַנעט װעל איך מיט דער פאַמיליע 
הונגערען? אַ נו, לאָמיך זיך אַראָפּכאַפּען קיין כעלם אָנהײבּען 
מיט זיי האַנדלען און עפּעס פאַרדינען. 

דער אַרענדאַר האָט געוואוסט װאָס פאַר גרויסע חכמים כעל- 
מער אידען זיינען און דערפאַר האָט ער פאָראויסגעזען, אַז ס'וועט 
זיין גוט צו טאָן מסחר מיט זיי. 

דער אַרענדאַר האָט זיך אַװעקגעלאָוט אין שטאָדט אַרײן. 
דערבּיי האָט ער מיט זיך מיטגענומען זיין אַלט פערד און אַ הויפען 
גראָשענס און קאָפּיקעס. געקומען איז ער קיין כעלם גאַנץ פרי. 
איז אַװעק אין מאַרק און דאָרט אַװעקגעשטעלט דאָס פערד. האָט 
אַרױסגענומען די מטבּעות און זיי צושאָטען אַרום דעם פערד. 
דער אַרענדאַר האָט זיך געשטעלט װאַרטען בּיו מענשען זאָלען 

אָנהײבּען קומען אין מאַרק אַרײן. עס האָט לאַנג ניט גענומען און 
אידען האָבּען זיך אַרױסגעלאָזט פון די הייזער מיט זייערע טלית 
און תפלין זעק. דאָס זיינען זיי געגאַנגען אין די קלויזען דאַװענען. 
ווען דער אַרענדאַר האָט דאָס דערזען, האָט ער אָנגעהױבּען צונויפ- 
קלייבּען די פּרוטות װאָס ער האָט צושאָטען אַרום דעם פערד. 

כעלמער אידען האָבּען זיך אָנגעהױיבּען אָפּשטעלען. עס איז 
בּאַלד געװאָרען אַ רעדעל אַרום דעם אַרענדאַר. זי האָבּען אַלץ 
געקוקט װי ער קלײיבּט אויף געלט פון דער ערד. דאָס רעדעל 
איז אַלץ געװאָר ען גרעסער און גרעסער, בּיז ס'האָט זיך פאַרזאַ 
מעלט אַ גרויסער עולם. 

עטליכע אידען האָבּען זיך שוין מעהר ניט געקענט אַיינהאַלטען 
און אים געפרעגט: 

-- װאָס טוט איר דאָ, פעטער? װאָס איז דאָס פאַר געלט װאָס 
איר קלײבּט? 

דער אַרענדאַר האָט גאַנץ ערנסט געענטפערט: 

-- דאָס איז מיין געלט. דאָס ניט מיר מיין פערד. איך, פאַרי 
שטייט איר מיך, גיבּ אים האָבּער, און ער גיט מיר געלט. דאָס לאָוט 
ער אַרױס פון זיך ווען ער הירזשעט. 

די כעלמער אידען האָבּען געעפענט אויגען און אויערען און 
זיך גאָר ניט געקענט אָפּ'חידוש'ען. בּאַלד האָט זיך פאַרשפּרײט 
איבּער'ן גאַנצען שטאָדט די משונה'דיגע נייעס וועגען אַ אידען װאָס 
האָט אַ פערד װאָס גיט פון זיך אַרױס געלט אַלס אַ בּאַלױנונג פאַר 
דעם האָבּער װאָס מ'ניט אים. 

יענע צייט איז געראַדע געווען זעהר אַ שלעכטע פאַר כעל- 
מער קהלה. די קהל'שע קאַסע איז געווען ליידיג און עס איז ניט 

געווען מיט װאָס צו בּאַצאָלען פאַר די נויטיגסטע הוצאות. איז בּאַלך 
געװאָרען אַן אספה צווישען דעם רב און די גבּאים און עס איז בּאַי 
שלאָסען געװאָר ען אָפּקויפען בּיים אידען זיין פערד. דער פערד 
וועט שוין בּאַזאָרגען מיט געלט פאַר אַלע קהל'שע הצטרכות'ן. 

זיינען דער רב און די גבּאים אַװעק צום אידען אין מאַרק אַרין 
און אים פאָרגעשלאָגען צו פאַרקויפען דעם פערד. 

דער אַרענדאַר האָט אויף זי אַ קוק געטאָן און געזאָנט: -- װאָס 
מיינט איר? משוגע װעל איך ווערען צו פאַרקויפען אַזאַ גאָלדענעם 
אוצר. אַ פערד האַלט אין איין שיטען מיר געלט און איך זאָל אים 
פאַרקויפען. 

האָבּען דער רב און די גבּאים אָנגעהױבּען מיט אים אֵינ- 
טענה'ן אַהין און אַהער. דער אַרענדאַר האָט אָבּער פון קיין זאַך 
ניט געװאָלט הערען. ענדליך האָט דער רב אָנגעהױבּען אים 
איבּערצייגען אַז ער איז דאָס מחויב צו טאָן. אַז ער װעט זיך דער- 
מיט קונה עולם הבא זיין, ווייל ער װעט דערמיט טאָן די גרעסטע 
מצוה. אָבּער ניט נאָר עולם הבּא װעט ער קריגען, ער װעט אויך 
קריגען אַ שטיק עולם הזה. זאָל ער נאָר זאָגען וויפיל ער וויל פאַר'ן 
פערד. 

דער איד האָט זיך כּלומר'שט פאַרטראַכט און ענדליך געזאָנט: 

- נו, אַז עס האַנדעלט זיך דאָ וועגען אַ גרויסער מצוה און ווע- 
גען טובת הכּלל װעט ער שוין טאָן אַ טובה. ער װעט פאַרקויפען 
דעם פערד פאַר דריי הונדערט רובּעל. 

דער רב און די גבּאים האָבּען זיך גאָרניט געקענט אָפּוואונדערן 
אויף דעם אידענ'ס גוטהאַרציגקײט. זי האָבּען בּאַלד געבּראַכט 
די דריי הונדערט רובּעל, און דאָס אַװעקגעגעבּען דעם אַרענדאַר. 

דער אַרענדאַר האָט אַרײנגעלײגט די געלט טיף-טיף אין קע- 
שענע און איז שמייכ לענדיג אַװעק אַהים אין דאָרף אַרײן. 


2 

די כעלמער אידען האָבּען בּאַלד אַװעקגעפירט דעם פערד 
אין שטאַל, האָבּען אים געגעבּען אַ סך האָבּער. דער פערד האָט 
נראַדע געגעסען מיט גרויס אַפּעטיט. כעלמער אידען זיינען גע- 
שטאַנען, דאָס צונעקוקט און שטאַרק הנאה געהאַט. ,ער װעט אונז 
שוין בּאַשיטען מיט מטבּעות' האָבּען זי זיך געטראַכט. זי זיינען 
געבּליבּען שטיין און װאַרטען בּיז דער פערד װעט אָנהױיבּען היר- 
ושען, און דאַמאָלס װעט ער, נאַטירליך, אָנהױבּען אַרױסלאָזען 
מטבּעות פון זיינע נאָדלעכער. 

דער פערד האָט זיך פיין אָפּגעגעסען, און זיך אַ לאָז געטאָן 
הירזשען. איין מאָל, צוויי מאָל, דריי מאָל, בּיו צען מאָל. ער 
האָט זעהר פיין געהירזשעט, אָבּער, אַ מאָדנע זאַך, ער האָט אפילו 
קיין איין מטבּע ניט אַרױסגעלאָזט. 

די כעלמער אידען זיינען געװאָרען זעהר אומרוהיג. זיי האָבּען 
געװאַרט נאָך אַבּיסעל. דער פערד האָט װוייטער געהירזשעט, 
אָבּער קיין סימן ניט פון קיין פּרוטה. 

דאָ האָבּען שוין די כעלמער חכמים אָנגעהױבּען צו פאַרשטיין 
אַז דער איד האָט זי בּאַשװינדעלט. עס איז געװאָרען אַ געװאַלד, 
אַ געשריי. אַזאַ גולה! אַזאַ רציחה! אַ איד זאָל קומען און בּאַ- 
שווינדלען-אַ גאַנצע אידישע קהלה! 

מ'האָט בּאַלד געמאַכט אַן אספה און בּאַשלאָסען אַװעקשיקען 
צום אידען דעם רב און די גבּאים און אים צווינגען בּאַלד אָפּגעבּען 
דאָס געלט װאָס ער האָט בּיי זי אױיסגענאַרט. 

אַזױי האָט מען געטאָן. דער רב און די גבּאים האָבּען זיך אַװעק- 
געלאָזט צום אידען אין דאָרף אַרײן. 

װאָס האָט דער איד דערווייל געטאָן? 

ער איז געזעסען מיט דער װייבּ און די קינדער און זיך משמח 
געווען בּיי אַ גוטען געשמאַקען איבּערבּייסען. דאָס איז געוען דאָס 
ערשטע מאָל װאָס זיי האָבּען געגעסען גוטע מאכלים. 

פּלוצלינג האָט דער אַרענדאַר דערזען דורכ'ן פענסטער 
דעם רב און די גבּאים פאָרען צו אין אַ װאָגען. דער אַרענדאַר 
האָט בּאַלד פאַרשטאַנען װאָס דאָס מיינט. 

האָט ער בּאַלד אַ כאַפּ געטאָן צוויי קראָליקעס װאָס ער האָט 
געהאַלטען בּיי זיך אין הויז. איינעם האָט ער גענומען פאַר זיך 
און דעם צווייטען האָט ער געגעבּען זיין וייבּ. דערבּיי האָט ער 
איר געזאָגט: 

-- הער נאָר, מיין װייבּ. ווען די כעלמער וועלען אַרײן אין 
שטובּ, זאָלסטו זי זאָגען אַז איך בּין אַװעק אין װאַלד אַרײן; טאָמער 
וויל ען זיי מיט מיר רעדען, װעסטו שיקען דעם קראָליק מיך רופען. 

דער אַרענדאַר האָט דאָס אָפּנעזאָגט, געעפענט דעם פענסטער 
פון דאָרט אַ שפּרונג געטאָן און אַנטלאָפען אין װאַלד אַרײן. 

די כעלמער זיינען זיך אַראָפּ פון װאָגען. אָפּנעטרײסעלט 
דעם שטויבּ פון זיך און אַרײן אין הויז. זייערע פּנימ'ער זיינען געווען 
בּייו און בּיטער. זי זיינען געווען גרייט צורייסען דעם אַרענדאַר 
אויף שטיקער. 

-- וואו איז דער בּעל הבּית?-- האָט דער רב אַ פרעג געטאָן. 

-- ער איז אַװעק אין װאַלד אַרין -- האָט געענטפערט די אַרענ- 
דאַרשע. 

-- אין װאַלד אַרײן?- האָט דער רב איבּערגע'חור'ט. -- גי 
שנעל און רוף אים אַהער. 

- גוט - האָט די אַרענדאַרשע געזאָגט -- ער װעט קומען. 

בּאַלד האָט די אַרענדאַרשע גענומען דאָס קראָליקעל אויף 
די הענט און אַ זאָג געטאָן: 

-- קראָליקעל, קראָליקעל. לויף געשוינד אין װאַלד אַרײן 
און זוך אָפּ מיין מאַן. זאָג אים אַז ס'זיינען געקומען זייער חשוב'ע 
געסט פון כעלם. זי ווילען אים זעהן. זאָל ער בּאַלד קומען אַ- 
היים. 

דערבּיי האָט זי אַרױסגעלאָזט דעם קראָליק דורכ'ן פענסטער 
און אַ זאָג געטאָן צו די כעלמער. 

-- מיין מאַן װעט בּאַלד קומען. זיצט. 

די כעלמער האָבּען זיך ניט געזעצט. זיי זיינען געבּליבּען שטיין 
פאַרשטוינט. זיי האָבּען געקוקט איינער אויפ'ן צווייטען שווייגענ- 
דיג און צוטומעלט. 

ערשט אין אַ וילע אַרום האָבּען זי צווישען זיך אָנגעהױיבּען 
רעדען: 

-- װאָס איז דאָס פאַר אַ קראָליק? כּדאי צוזעהן װאָס דאָ װעט 
זיין. 

עס האָט לאַנג ניט גענומען און דער אַרענדאַר האָט זיך בּאַי 
וויזען. דעם קראָליק האָט ער געהאַלטען אויף די הענט. 

-- אֶה, מיינע ליבּע חשוב'ע געסט. שלום עליכם! װאָס שטייט 
איר? זעצט זיך. איר האָט עפּעס גוטס צו זאָגען? 

דערבּיי האָט ער געגלעט דעם קראָליקעל און אַ זאָג געטאָן. 

-- מיין קראָליקעל, נעבּיך, ער איז געלאָפען אָן אַן אָטעם מיך 
רופען. האָט ער זיך זייער אַיינגעמאַטערט. 

די כעלמער האָבּען זיך דערווייל פאַרגעסען װענען פערד 
און איינער האָט אַ זאָג געטאָן: 

- אַך, װען מיר האָבּען אַזאַ קראָליקעל, װאָלט דאָך געווען 
אַ נחת. מיר װאָלטען פאַרשפּאָרט האָבּען אַ שמש װאָס קאָסט אונז 
אַזױי פיל. װאָלט נישט געווען קיין פּלאַן אָפּקויפען דעם קראָלי- 
קעל? 

-- געוויס, געוויס. דאָס איז אַן אוצר מיר מווען אים האָבּען 
פאַר אונזער קהלה. 

האָבּען די כעלמער בּאַלד אַ פרעג געטאָן דעם אַרענדאַר: 

-- װילסטו אונז פאַרקויפען דעם קראָליק? מיר זיינען שוין 
דיר מוחל פאַר'ן פערד, מיט וועלכען דו האָסט אונז אַזױ בּאַשװי- 
דעלט. מיר האָבּען דיר בּאַצאָלט פאַר אַ פערד װאָס שיט מיט 
געלט און דו האָסט אונז אַרײנגערוקט אַ גאַנץ פּשוט'ץ פערד. נאָר 
אַלעס מוחל, אַבּי זאָלסט אונז פאַרקויפען דעם קראָליק. 

-- ניין דאָס איז אומעגליך.-- האָט דער אַרענדאַר געענטפערט, 
-- דאָס איז מיין נחת, מיין אוצר. ניין, פאַר קיינע געלטען װעל איך 
אַייך אים ניט פאַרקויפען. 

האָט דער רב גענומען אַיינרײדען דעם אַרענדאַר, אַזױ און 
אַזױ. אי ער װעט טאָן אַ גרויסע מצוה, אַ טובה דעם כּלל, און 
רערפאַר װעט ער זיך קויפען אַ שטיק עולם הבּא, אי ער ועט קרי- 
גען גענוג געלט. 

דער אַרענדאַר האָט זיך אָנגעהױבּען קראַצען און קנייטשען 
או; ענדליך געזאָגט: 

-- מילא, װאָס טוט מען ניט פאַר טובת הכּלל? אַ בּרירה האָבּ 
איך? זאָל זיין אַזױ. צוליבּ אַייך בּין איך מסכּים פאַרקויפען דעם 
קראָליק פאַר פינף הונדערט רובּעל. אַ אמת'ע מציאה. 

בּאַלד איז דאָס געלט געשאַפען געװאָרען און דער קראָליק 
איז אַריבּער פון דעם אַרענדאַר צו דער כעלמער קהלה. 

די כעלמער חכמים האָבּען זיך פריינדליך געזעגענט מיטץ 
אַרענדאַר און אַװעק אין שטאָדט אַרײן מיט אַ שמחה: געכאַפּט 
אַן אוצר. 

4 


מען האָט געבּראַכט דעם קראָליקעל אין קהל-שטיבּעל און 
טאַקע דעם זעלבּען טאָג משלח געווען דעם שמש. עס האָבּען ניט 
געהאָלפען זיינע בּקשות און טרערען, און זיין וייבּ'ס יאָמערען 
און קלאָגען. כעלמער בּעלײבּתּים האָבּען געהאַט איין ענטפער: 

-- מיר דאַרפען מעהר קיין שמש ניט. מיר האָבּען איינעם און 
ס'וועט אונז קיין געלט ניט קאָסטען. 

האָט מען בּאַשלאָסען רופען אַן אספה פון כעלמער בּעלי 
בּתּים און דערבּיי טאַקע זיך בּאַנוצען מיט'ן נייעם שמש: דאָס קראָ- 
ליקעל. האָט דער הױפּט גבּאי גענומען דעם קראָליקעל אויפ'ץן 
האַנט און אים אַ זאָג געטאָן: 

-- קראָליקעל, קראָליקעל, לויף בּאַלד און רוף צונויף די 
כּעלײבּתּים: ר' שמחה'ן, און ר' מיכלען, און ר' ישראל'ן, און ר' 
שואל'ן און ר' מנחם'ן און ר' געצלען. לויף געשווינד, קראָליקעל 
און בּריינג זיי צונויף צו דער אספה. 

דער גבּאי האָט דערבּיי געעפענט דעם פענסטער און אַרױס 
געלאָזט דעם קראָליקעל אין גאַס אַרײן. 

דאָס קראָליקעל איז אַרױסגעשפּרונגען אין גאַס אַרײן און איז 
זיך אַװעק. וואוהין? - דאָס װועלען מיר שפּעטער זעהן. 
דערװוייל זיינען די גבּאים געזעסען און געװאַרט אויף די בּעלי- 
בּתּים. געװאַרט אַ שעה, צוויי, דריי. פון די בּעלײבּתּים ווייזט זיך 
קיינער ניט. די גבּאים איז דאָס געווען אַ גרויסער וואונדער. וויי- 
טער געװאַרט. ניטאָ קיינער. דאָ האָבּען די גבּאים פאַרלאָרען 
זייער געדולד און אַלײן, בּמחילה, זיך געלאָזט גיין צו די בּעלי- 
בּתִּים אין די הייזער, אויסגעפונען װאָס מיט זיי איז געװאָרען. 
האָט זיך אַרױסגעװיזען אַז זי האָבּען קיין קראָליקעל ניט גע- 
ועהן און ניט געהערט. װאָט קראָליקעל, װער קראָליקעל! 
האָבּען זיך די גבּאים און די בּעליבּתּים אַרױסגעלאָזט איבּער 
די גאַסען זוכען דעם קראָליקעל. געזוכט, געאַקערט, אַ נעכטיגען 
טאָג. דער קראָליקעל איז ניטאָ. ‏ װי די ערד האָט אים אַיינגע- 
שלונגען. און וואו איז טאַקע דער קראָליקעל פאַרשוואונדען? 
פּשוט, ער איז אַװעק אין פעלד אַרײן. ווייזט אויס, אַז אים איז 
ניט אָנגעשטאַנען צו וערען דער שמש פון דער כעלמער קהלה. 
ערשט איצט האָבּען די גבּאים און דער רב אָנגעהױבּען פאַר- 
שטיין אַז דער אַרענדאַר האָט זיי ווידער אַמאָל בּאַשוינדעלט. 
בּאַלד איז צונויפגערופען געװאָר ען אַן אספה, און עס אי בּאַשלאָי 
סען געװאָרען נאָך אַמאָל אַריבּערצופאָרען צום אַרענדאַר אין 
דאָרף אַרײן, אים נוט אויסשייגעצען פאַר זיין שווינדעל און אים 
צווינגען אָפּגעבּען דאָס געלט אי פאַר דעם פערד אי פאַר דעם 
קראָליקעל. 
- אַזאַ גולה! אַזאַ רציחה!-- האָט זיך גאַנץ כעלם געקאָכט. 
אַ איד זאָל בּאַשװינדלען אַ גאַנצע שטאָדט. אוֹן ניט איין מאָל, נאָר 
צוויי מאָל. 

דער אַרענדאַר איז זיך געזעסען מיט די בּניבּית און זיך משמח 
געװוען בּיי אַ פולען טיש פון נוטע-מאכלים. איצט איז ער רייך. 
װאָס האָט ער צו זאָרגען? אַ טייערע שטאָדט כעלם. מ'קען מיט 
איר מאַכען געשעפטען. 

דערווייל דערזעט ער דורכ'ן פענסטער וי ס'קומט אַ װאָגען 
מיט'ן רב און מיט די גבּאים. 

- אַהאַ, זי זיינען װידער דאָ. - האָט דער אַרענדאַר אַ זאָג 
געטאָן. ער האָט זיך אָבּער גאָר ניט פאַרלאָרען. ווייזט אויס, אַז 
ער האָט זיי ערװאַרטעט. 

-- הער אויס, מיין װייבּ. -- האָט דער אַרענדאַר געזאָגט -- לייג 
זיך בּאַלד אַװעק אויף דער ערד און פאַרשטעל זיך פאַר אַ טויטע. 
זאָלסט אַזױ לינען בּיז איך װעל דיר אָנהױבּען קלאַפּען מיט אַן אי 
אויף דיין שטערען. װען איך װעל געבּען דריי קלעפּ, זאָלסטו 
זיך אויפכאַפּען און זיך שטעלען אויף די פיס. געדענק"זשע, אַזױ 
זאָלסטו טאָן. | 

די װײיבּ האָט אַזױ געטאָן. אַנאַנדער בּרירה האָט זי געהאַט? 
זי האָט זיך גאַנץ בּרייטלאַך צולייגט אויף דער ערד און געבּליבּען 
ליגען טאַקע װי אמת טויט. דער אַרענדאַר האָט זיך געשטעלט 
לעבּען איר, און אָנגעהױבּען יאָמערען און קלאָגען. דערבּיי האָט 
ער געהאַלטען אַ האַנדטוך און זיך געווישט די אויגען. 

די כעלמער זיינען אַרױס פון װאָגען, זיך אָפּנעטרײסעלט די 
שטױיבּ, און אַרײן אין הויז. אַרײן זיינען זיי פול מיט בּרענענדיגען 
כּעס. זיי װאָלטען בּאמת צוריסען דעם שווינדלער אויף שטיק- 
שִטיקער. ווען זי האָבּען אָבּער דערזען װאָס עס קומט פאַר, אַ 

טויטער גוף אויף דער ערד, און דער אַרענדאַר קלאָגט און כלי- 
פּעט, איז בּאַלד פאַרשוואונדען זייער כּעס. 

- אַ גרויסער אומגליק האָט געטראָפען דעם אַרענדאַר. - 
האָבּען זי געזאָגט איינער דעם צווייטען -- דאָס ווייבּ איז געשטאָר- 
בּען. 

זי זיינען געשטאַנען מיט אַראָפּגעלאָזטע קעפּ און זיך אַיינגע- 
הערט װי דער אַרענדאַר בּאַקלאָגט דאָס װײיבּ; 

-- וויי און וינד איז מיר. אַזאַ צדקת. אַזאַ טייערע װייבּ. אַזאַ 
נוטע מאַמע. וויי איז מיר. אויף וועמען לאָזטו מיך איבּער? ויי, 
וויי! 

פּלוצלינג איז ער אַנשװיגען געװאָרען. ס'האָט אָבּער ניט לאַנג 
געדויערט און ער האָט ווייטער אָנגעפאַנגען, אָבּער מיט גאָר אַנ- 
אַנדער קול: 

-- ניין. אַזעלכעס קען ניט זיין און װעט ניט זיין! איך קען ניט 
בּלײבּען קיין יונגער אלמן. די קינדער טאָרען ניט בּלײבּען קיין 
יתומים! איך װעל ניט דערלאָזען אַז אַזאַ יונגע בּלום זאָל גיין אין 
קבר. ניין! ניין! דאָס װעט ניט זיין. דו װעסט מוזען צוריק לע- 
בּעדיג װערען. דו מוזט זיין צוריק אַ ווייבּ צו דיין מאַן און אַ מאַמע 
צו דיינע קינדער. 

אָט אַװי האָט גערעדט דער אַרענדאַר. און די כעלמער 
זיינען געשטאַנען און ניט געגלױבּט זייערע אויערען. אַזעלכע ווער- 
טער האָבּען זי נאָך אין זייער לעבּען ניט געהערט. זייער שטוינונג 
איז נאָך געװאָרען גרעסער, ווען זי האָבּען געזען װי דער אַרענדאַר 
איז צוגעגאַנגען צו דער שאַפע, האָט פון דאָרט אַרױסגענומען אַן 
איי, אַ פּשוט'ע געוויינליכע איי, און מיט איר אַ קלאַפּ געטאָן דריי 
מאָל אויף דער טויטער װײיבּס שטערען און אויסגעשריען: 

-- ווער לעבּעדיג! װער לעבּעדיג! װער לעבּעדיג 

און די אַרענדאַרשע איז טאַקע לעבּעדיג געװאָרען. זי האָט 
זיך אויפגעהויבּען און געבּליבּען שטיין, גלייך וי מיט איר האָט גאָר- 
ניט פּאַסירט. 

די כעלמער האָבּען עטליכע מינוטען ניט געקענט קומען צו זיך 
פון דעם װאָס זיי האָבּען געזען און געהערט. ענדליך האָבּען זי 
צווישען זיך אָנגעהױבּען רעדען: װאָס טוט זיך דאָ אַזױנס? מיט אַן 
איי מחיה מתים זיין? דאָס איז דאָך דער גרעסטער וואונדער אין 
דער וועלט. וי בּאַקומט מען דאָס אַואַ איי? יאָ, מ'מוז זי אָפּקויפען. 
װאָס הייסט? פּטור וערען אויף אייבּיג פון דעם מלאך המות! אַ 
קלייניגקייט! נאַטירליך, מען האָט זיך בּאַלד אָנגעהױבּען האַנדלען 
מיט'ן אַרענדאַר. 

-הער נאָר, פאַרקויף אונז דאָס איי,מיר וועלען דיר מוחל זיין 
פאַר דיינע שווינדלערייען מיט'ן פערד, מיט'ץ קראָליקעל. פאַר 
אַלעס וועלען מיר דיר מוחל זיין. דאָס איי מוזען מיר האָבּען. 

דער אַרענדאַר האָט זיי גלייך געענטפערט: 

-- איר רעדט דאָך װי משוגעים. װאָס הייסט אַייךְ פאַרקויפען 
דאָס איי? איין קליינינקייט. דאָס איי פאַרקויפען. װי פאַרקויפט 
מען דאָס אַן איי װאָס קען מחיה מתים זיין? 

האָט זיך דער רב גענומען צו דער אַרבּײיט. האָט אָנגעהױבּען 
אַיינ'טענה'ן מיט'ן אַרענדאַר אַז ער װעט דערמיט פאַרדינען די 
גרעסטע מצוה און זיך אַיינקויפען די גרעסטע שטיק עולם הבּא. 
חוץ דעם װעט ער קריגען בּאַצאָלט דעם גרעסטען פּרײו װאָס ער 
װעט נאָד פאַרלאַנגען. 

האָט דער אַרענדאַר געענטפערט: 

- נו, זאָל שוין זיין אַזױ. װאָס טוט מען ניט פאַר קהל? איך 
װיל פאַר'ץ איי טוזענט רובּעל. 

געוויס האָבּען די כעלמער זיך ניט געשטעלט דינגען. זי 
האָבּען אים בּאַצאָלט דאָס געלט, זיך אַרײנגעזעצט אין װאָנען און 
אַװעק קיין כעלם מיט'ן איי װאָס איז מחיה מתים. 

ווען דער רב און די גבּאים זיינען געקומען אין שטאָדט אַרין 
האָבּען זי אַינגעפּאַקט דאָס איי אין אַן אתרוניפּושקע און דאָס 
געהיט וי אַן אויג אין קאָפּ. 

גראַדע האָט זיך געמאַכט אַז די רבּיצען איז פאַרשלאַפט גע- 
װאָרען. האָט זיך אָבּער קיינער ניט גענומען צום האַרצען דערפון. 
ניט דער עולם און אפילו ניט דער רב. 

-- עט-האָבּען זי געזאָגט שמייכ לענדיג -- זי מעג זיך זיין קראַנק. 
זי מעג אפילו שטאַרבּען. װאָס איז דער אומגליק? אַז זי װעט שטאַר- 
בּען וועלען מיר איר לעבּעדיג מאַכען. דריי קלעפּ מיט'ן איי -- און 
זי ווערט צוריק אַ לעבּעדיגע. 

פאַרשטענדליך אַז מען האָט ניט גערופען קיין דאָקטאָר צו 
דער קראַנקער רבּיצען, איר ניט געגעבּען קיינע רפואות, נאָר 
איר געלאָזט ליגען אויפ'ץ קראַנקען בּעט. איז די רבּיצען געלעגען 
אַזױ אַ װאָך בּיז זי איז געשטאָרבּען. האָט דער רב אַרױסגענומען 
דאָס איי פון דער אתרונ-פּושקע, געקלאַפּט מיט דעם דריי מאָל 
אויף דער רבּיצענ'ס שטערען און געואָגט: 

ווער לעבּעדיג! װער לעבּעדיג! װער לעבּעדינ! 

די רבּיצען האָט זיך ניט געמאַכט וויסענדיג. געלענען און זיך 

ניט גערירט פון דעם אָרט. מען האָט זיך גלייך אַרומגעקוקט אַז זי 
װעט שוין לעבּעדיג ניט ווערען. 

דאָ איז ערשט געװאָרען אַ גװואַלד, אַ יללה. מ'האָט זיך אַרומ- 
געזען אַז דער אַרענדאַר, דער רוצח, האָט זי בּאַשװינדעלט דאָס 
דריטע מאָל. 

נאָכדעם וי מען הּאָט דער רבּיצען מספּיד געװען און בּאַ 
גראָבּען, איז גערופען געװאָר ען אַ גרויסע אספה און דאָרט איז בּאַי 
שלאָסען געװאָרען אַװעקשיקען גענוג מענשען אין דאָרף אַרײן און 
דאָרטען זאָל מען דעם רשע, דעם אַרענדאַר בּינדען מיט שטאַרקע 
שטריק און אים בּריינגען אין שטאָדט אַרײן צום משפּט. עס װעט 
שוין אַז וויי צו אים, דעם שווינדלער, דעם רוצח. 

דער אַרענדאַר, וי זיין שטייגער איז געווען די לעצטע צייט, 
איז זיך געזעסען בּיים טיש פריילאַך און גליקלאַך, און געשמועסט 
מיט זיין װייבּ וועגען די נוטע צייטען װאָס זי האָבּען זיך דערלעבּט. 
דערווייל האָט ער אַ קוק געטאָן אין פענסטער, אַ שלאַק, אַ צרה. 
אַ גאַנצע מחנה כעלמער זיינען געקומען. 

דער אַרענדאַר האָט בּאַלד פאַרשטאַנען װאָס דאָס מיינט און 
ער האָט געזאָגט זיין װייבּ: 

-- נו, איצט װעל איך זיך שוין פון זי ניט אויסדרייען. זיי ווע- 
לען זיך שוין אין מיר נוקם זיין וי מיר קומט. 

ער האָט זיך צוקושט מיט זיין ווייבּ און קינדער און איז אַרױס 
אין דרויסען צו די כעלמער. זי האָבּען זיך אַ לאָז געטאָן צו אים, 
אים געבּונדען מיט די שטריק, אַרײנגעװאָרפען אין װאָגען און אַװעק- 
געפירט אין שטאָדט אַרײן. 

גאַנץ כעלם האָט געקאָכט. אַלע האָבּען געפאָדערט אַז די 

װאָס וועלען אים משפּט'ן זאָלען אים פאַרמשפּט'ץ צום טויט. 

אַזױ איז געווען. די שופטים האָבּען אים פאַראורטיילט צום 
טױט: אַרײנװאַרפען אים אין כעלמער טייך און אים דערטרינקען. 

דער משפּט איז גלייך אויסגעפירט געװאָרען. מ'האָט דעם 
אַרענדאַר אַרײנגעלײגט אין אַ זאַק, דאָס גוט פאַרבונדען און אים 
געבּראַכט צו כעלמער טייך. 

עס איז געווען ווינטער צייט. דער טייך איז געווען פאַרפראָרען, 
פאַרקאָװעט מיט אַ געדיכטען אַייז. האָט מען דעם אַייז געדאַרפט 
האַקען און מאַכען אַ טיפע לאָך. דורך דער דאָזיגער לאָך האָט 
מען געדאַרפט אַרײנװאַרפען אין טייך אַרײן דעם אַרענדאַר. 

האָט מען דעם אַרענדאַר געלאָזט ליגען בּיים בּרעג טייך און 
דער עולם האָט זיך צוריק געלאָזט אין שטאָדט אַרײן בּריינגען 
העק אום דורכצובּרעכען דעם אַיז. 

לינט אַזױ דער אַרענדאַר אין זאַק בּיים בּרעג טייך און זאָגט 
וידוי. אים ווילט זיך זעהר ניט אַװעקגיין אויף יענער וועלט, אָבּער 
ער װייסט, אַז ער װעט זיך שוין פון דעם ניט אויסדרייען. 

הערט ער וי עס פאָרט פאַרבּיי אַ שליטען אויפ'ן פראָסטיגען, 
סקריפּענדיגען שניי. גיט שנעל בּיים אַרענדאַר אַ בּליץ אַ געדאַנק, 
און ער הױבּט אָן שרייען: | 

-- איך וויל ניט! איך וויל ניט! איך וויל ניט! 

אין דעם שליטען איז געזעסען דער כעלמער גביר, װוען ער 
האָט דערהערט דעם געשריי פון דעם זאַק, האָט ער זיך אָפּוע- 
שטעלט, צוגעגאַנגען צום זאַק און אַ פרעג געטאָן: 

- וער איז דאָס אין זאַק, און װאָס מיינט דער געשריי ,איך 
וויל ניט!' 

דער אַרענדאַר האָט גלייך געענטפערט: 

-- די כעלמער האָט זיך פאַרגלוסט צו האָבּען אַ מלך, בּין איך 
זי געפעלען געװאָרען. ווילען זי אַז איך זאָל זיין זייער מלך. איך 
װיל דאָס אָבּער ניט. האָבּען זי מיך פאַרבּונדען אין אַ זאַק און מיך 
דאָ אַװעקגעלײנט. זי וועלען מיך לאָזען אַזױי לאַנג ליגען בּיז איך 
װעל טאָן זייער פאַרלאַנג און מסכּים צו זיין זייער מלך. איך װעל 
דאָס אָבּער ניט טאָן. איך ויל ניט זיין קיין מלך. 

דער כעלמער גביר װאָס איז געװען אַ גרויסער בּעל-גאוה 
און זיך געיאָגט נאָך כּבוד האָט אויף דעם געענטפערט: 

-- הער אויס. אױבּ דו ווילסט, לאָמיר זיך בּייטען. דו זעץ זיך 
אין מיין שליטען און איך װעל אַרײין אין זאַק. 

דאָס האָט טאַקע דער אַרענדאַר געװאָלט. דער כעלמער 
גביר האָט אויפגעעפענט דעם זאַק, אַרױסגעלאָזט דעם אַרענדאַר, 
און אַלײן איז ער אַרײן אין זאַק. 

דער אַרענדאַר האָט זיך בּאַלד אַרינגעכאַפּט אין שליטען און 
שנעל געמאַכט אַ ויברח. 

דערװוײיל זיינען צוריקגעקומען די כעלמער מיט העק, אויס- 
געהאַקט אַ לאָך אין אַייז און אַרײנגעװאָרפען דעם כעלמער גביר 
אין טייך אַרײן. 

דער אַרענדאַר איז געפלוינען שעל אין דעם שליטען בּיז ער 
איז אָנגעקומען אין אַ צווייטער שטאָדט. דאָרט האָט ער פאַרקויפט 
דעם פערד מיט'ן שליטען און געקומען צוריק אַהיים אין דאָרף 
אַרײן. 

אין עטליכע טעג אַרום איז ער געקומען צו זיך פון די צרות 

װאָס ער האָט דורכגעמאַכט און אָנגעהױבּען לעבּען אַ גוטען טאָג. 
געלט האָט ער שוין געהאַט גענוג פאַר זיין גאַנצען לעבּען. 

אָבּער איין מאָל האָט דער אַרענדאַר געדאַרפט זיין אין כעלם. 
ער האָט קיין מורא ניט געהאַט זיך בּאַװײזען דאָרט, ווייל ער איז 
געװוען זיכער אַז זי וועלען אים גאָר ניט טאָן. 

ווען ער איז געגאַנגען אין גאַס האָבּען אים די כעלמער דער- 
קענט. מען האָט אים גלייך געבּראַכט צום רב. 

-- וי אַזױ בּיזטו דאָס אַרױס געראַטעװעט געװאָרען פון 
װאַסער? האָט אים דער רב געפרעגט. 

דער אַרענדאַר האָט געענטפערט: 

-- ווען מ'האָט מיך אַרײנגעװאָרפען אין טייך, בּין איך געזונקען 
בּיז'ן גרונד. בּאַלד האָט זיך צעשפּאָלטען די ערד און איך האָבּ 
פאַר זיך דערזען אַ פעלד אָנגעשאָטען מיט גאָלד און זילבּער. 
מלאכים זיינען געקומען, האָבּען מיר אַרױסגעלאָזט פון זאַק און 
אַרײינגעפירט אין אַ װואונדערבּאַרען פּאַלאַץ. דאָרט האָט מען מיר 
געגעבּען די טייערסטע מאכלים און אָנגעשטאָפּט דעם זאַק מיט 
גאָלד און דימענטען און בּריליאַנטען. .'ערנאָך האָבּען זי מיר 
אַװועקגעפירט פון דעם פעלד און מיך צוריק אַרױפגעבּראַכט אויף 
דער יבּשה. דאָרט האָבּען זי מיר בּאַװיזען וי צו גיין אַ היים. 

איצט, דאַנק דעם השם יתבּרך, בּין איך זעהר רייך און זעהר 
גליקלאַך. 

ווען דער רב און די גבּאים האָבּען דערהערט די מעשה פון 
אַרענדאַר, האָבּען זי אויך בּאַקומען אַ שטאַרקען חשק צו די גאָל- 
דענע אוצרות. האָבּען זי געמאַכט אַן אספה און בּאַשלאָסען אַרײנ- 
װאַרפען אין טייך צוויי גבּאים, װאָס זאָלען אויך קריגען פון די גוטע 

מלאכים די טייערע אוצרות װאָס דער אַרענדאַר האָט געקריגען. 
האָט מען אױסגעקליבּען די צוויי חשוב'סטע גבּאים פון שטאָדט 
און זי אָפּגעגעבּען דעם גרויסען כּבוד פון אַרײנװאַרפען זי אין 
טייך אַרײן. 
דערווייל זיינען נאָך די גבּאים ניט געקומען צוריק מיט די 
גאָלדענע אוֹצרות און גאַנץ כעלם װאַרט אויף זי בּיו דעם היינ- 
טיגען טאָג. 


דער כעלמער פערד 

דער כעלמער פערד 


אין כעלם האָט איין מאָל אױסגעבּראָכען אַ גרויסע מנפה, 
יחמנא ליצלן. די מגפה האָט ניט דורכגעלאָזט יונג און אַלט און 
געװאָרען אַלס שטאַרקער. איז די גאַנצע שטאָדט געווען אין טרוי- 
ער. ענדליך האָט מען פאַררופען אַ גרויסע אספה צו בּאַטראַכטען 
װאָס צו טאָן, וי אַזױ אָפּצושטעלען די מגפה. געטראַכט, געטראַכט 
און זיך דערטראַכט: אַלע טאָג מוז יעדער כעלמער אויפשטיין 
נאַנץ פרי און קומען אין שול אַרײן זאָנען תּהלים. 

איז אָבּער אַ צרה: די כעלמער זיינען גרויסע פּעפער, האָבּען 
ליבּ אַ סך שלאָפען. זי ליגען אין בּעט בּיז ס'פלענט ווערען זעהר 
שפּעט. די שול פלעגט זיין ליידיג און קיין תּהלים האָט מען ניט גע- 
זאָגט. איז נאַטירליך די מגפה ניט אָפּגעשטעלט געװאָרען. 

איז כעלם ווידער אין טרויער. 

האָבּען די כעלמער װוידער פאַררופען אַ גרויסע אספה און 
ווידער גענומען טראַכטען װאָס צו טאָן אָפּצושטעלען די מגפה. 
האָט מען געטראַכט און געטראַכט און זיך ווידער דערטראַכט: 
יעדער כעלמער מוז אויפשטיין גאַנץ פרי און גיין אין שול אַריין 
זאָגען תּהלים. אַזױ וי אָבּער די כעלמער זיינען גרויסע פּעפערס, 
דאַרף מען דיננען אַ שמש װאָס זאָל גיין יעדען פרימאָרגען פון הויז 
צו הויז און אויפוועקען יעדען צוגיין אין שול אַרײן זאָגען תּהלים. 

האָט מען אַזױ געטאָן. 

מען האָט אָנגעשטעלט אַ שמש, און דער שמש האָט אָנגעהױבּען 
גיין פאַרטאָג אין די הייזער װעקען דעם עוֹלם צו זאָגען תּהלים. 

עס זיינען אַװעק עטליכע טעג און דער שמש איז געקומען צום 

רב און די גבּאים און אָנגעהױבּען קלאָגען און וויינען אַז ס'איז אים 
זעהר קאַלט אַרומגײן פאַרטאָג אין די הייזער. ער האָט אויך מורא 
אַז ער װעט זיך צוקילען און אַװעקשטאַרבּען. 

דער רב און די גבּאים האָבּען אָפּנעגעבּען גערעכט דעם שמש. 
ער קען נאָך חלילה אַװעקשטאַרבּען. װאָס זשע טוט מען פאָרט 
אַז די מגפה זאָל אויפהערען? 

האָט מען װידער פאַררופען אַן אספה און װידער בּאַשלאָסען 
אַז אויפשטיין גאַנץ פרי מוז דער עולם, אַז גיין אין שול אַרײן און 
זאָגען תּהלים מוז ער. אַז דער שמש מוז ניין פון הויז צו הויז און 
וועקען דעם עולם. אלא וואס דען? דער שמש קען זיך צוקילען 
און שטאַרבּען? -- איז דאָ אויף דעם אַ גיטע עצה. מ'דאַרף קויפען 
פאַר'ן שמש אַ גוטען טכוירענעם טולופּ. װעט ער אָנטאָן דעם 
טולופּ, װעט אים שוין זיין גוט װאַרים. 

אַזױ האָט מען בּאַשלאָסען און אַזױ האָט מען געטאָן. 

אין כעלם איז פון דעמאָלט אָן געװאָרען אַ גרויסע שמחה. 
סוף סוף האָט מען געפונען אַן עצה וי אָפּצושטעלען די מגפה. 

איז אָבּער געקומען אַ נייע צרה. 

אין כעלם איז געווען אַן אַלטער גבּאי װאָס האָט געטראָגען 
אַ גוטען טכוירענעם טולופּ. האָט זיך דער גבּאי מישב געווען און 
שבּת פאַר קריאת התּורה, האָט ער זיך אַװעקגעשטעלט אויפץן 
בּאַלעמער, אַ פּאַטש געטאָן אויפ'ן טיש און אויסגעשריען: 

-- רבּוֹתי, איך האָבּ צו אַייך אַ גרויסע קלאַגע. בּיו דער לעצ- 
טער צייט בּין איך געווען דער איינציגער אין שטאָדט װאָס האָט 
געהאַט אַ טכוירענעם טולופּ. צוליבּ דעם טולופּ האָט גאַנץ כעלם 
געוואוסט אַז איך בּין דער גבּאי פון שטאָדט. היינט אַז דער שמש 

האָט אויך אָנגעטאָן אַ טולופּ, פון װאַנען װעט מען וויסען ער איז 
דער נבּאי און וער איז דער שמש? 

האָט דער גאַנצער עולם צוגעגעבּען אַז דער אַלטער גבּאי איז 
גערעכט. האָט מען ווייטער פאַררופען אַן אספה צו בּאַטראַכטען 
װאָס צו טאָן. מ'מוז דאָך וויסען װער איז דער גבּאי און וער איז 
דער שמש. האָט מען געטראַכט און געטראַכט און זיך דערטראַכט: 
תּהלים זאָגען גאַנץ פרי מוז דער עולם. אַ שמש װאָס זאָל דעם עולם 
וועקען מוז מען האָבּען. אַ טכוירענעם טולופּ װאָס זאָל אים װאַ- 
רימען אין די קאַלטע פרימאָרגענס - מוז דער שמש האָבּען. אלא 
װאָס דען - ס'דאַרף זיין אַן אונטערשייד צווישען גבּאי און שמש-- 
איז אויף דעם דאָ אַ גוטע עצה: זאָל דער שמש טראָנען זיין טולופּ 
אויף דער צווייטער זייט. דאָס הייסט מיט דעם פוטער אַרױף. 
װעט מען בּאַלד וויסען אַז דאָס איז ניט דער גבּאי, נאָר דער שמש. 

איז אַװי געטאָן געװאָרען. דער שמש האָט איבּערגעקערט 
דעם טולופּ און כעלם האָט זיך בּאַרוהיגט. 

איז געקומען אַנאַנדער צרה. אויפץ צווייטען טאָג איז דער 
שמש אַרײנגעלאָפּען צום רב און די גבּאים מיט אַ גוואַלד. װאָס 
איז? ווען ער איז געגאַנגען פאַרטאָג איבּער די גאַסען, זיינען אים 
בּאַפּאַלען הינט און אים צעבּיסען. זי האָבּען אים ממש געװאָלט 
צורייסען אויף שטיקער. ס'איו גאַנץ פּשװט. בּאַלד אַז ער טראָנט 
דעם טולופּ אויף דער פאַרקערטער זייט, האָבּען די הינט געמיינט 
אַז ער איז אַ װאָלף. 

דער רב און די גבּאים האָבּען אויסגעהערט די טענה פון דעם 
שמש און אים אפּגעגעבּען גערעכט. װאָס טוט מען ווייטער. 

האָט מען װידער פאַררופען אַ גרויסע אספה. געטראַכט 
און געטראַכט, וי אַזױ מאַכט מען אַז די הינט זאָלען ניט בּאַפאַלען 
דעם שמש און אים ניט בּייסען? 

איז בּאַשלאָסען געװאָרען. 

תּהלים גאַנץ פרי מוז דער עולם זאָגען. אַ שמש װאָס זאָל דעם 
עולם אויפוועקען מוז מען האָבּען. אַ טכוירענעם טולופּ מוז דער 
שמש טראָגען. אויף דער פאַרקערטער זייט מוז דער שמש דעם 
טולופּ טראָגען. אלא װאָס דען? די הינט וועלען דיינקען אַז דער 
שמש איז אַ װאָלף און אים בּאַפאַלען און בּייסען. איז אויף דעם 
דאָ אַ ווטע עצה. דער שמש זאָל זיצען אויף אַ פערד און אַרומ" 
פאָרען, וועלען שוין די נאַרישע הינט פאַרשטיין אַז דאָס איז ניט קיין 
װאָלף און וועלען דעם שמש ניט טשעפּען. 

איז אַזױ אָפּגעמאַכט געװאָרען. 

האָבּען אָבּער געוויסע כעלמער געשטעלט אַ האַרבּע פראַנע: 

-- וואו זאָל מען אַװעקשטעלען דעם פערד? מילא פאַרטאָג 
װעט דער שמש דאָך זיצען אויף אים און אַרומפאָרען. וואו זאָל 
מען אָבּער אַהינטאָן דעם פערד בּייטאָג און בּיינאַכט! 

דאָס איז טאַקע אַ שווערע קשיא. האָט מען בּאַלד פאַררופען 
אַן אספה און בּאַשלאָסען אַז דער פערד זאָל שטיין אין דער עזרת- 
נשים, אין דער װייבּערשער שול. 

האָט מען געבּראַכט דעם פערד אין דער עזרת-נשים און אים 
דאָרט געלאָוט שטיין. 

זיינען די װײיבּער געקומען דאַװענען, האָבּען דערזען דעם 
פערד, און געמאַכט גװאַלדען: סטייטש, וי שטעלט מען דאָס בּיי 
זיי אַװעק אַ פערד? ס'איו דאָך אַ סכּנה צו דאַװענען. פּלוצלונג 

קען זיך פאַרגלוסטען דעם פערד אָנצוהױיבּען בּריקען די װײבּער, 
טאַקע אין מיט'ן דאַװענען. 


די װײיבּער זיינען גערעכט -- דאָס האָט צוגעגעבּען גאַנץ כעלם. 


איז ווייטער שלעכט. װאָס טוט מען מיט'ן פערד בּייטאָג און 
בּיינאַכט? 

האָט מען װוידער פאַררופען אַן אספה. געקלערט און גע- 
קלערט און בּאַשלאָסען אַװעקשטעלען דעם פערד בּיי די מאַנס- 
בּילען. זי זיינען דאָך מאַנסבּילען. זי האָבּען קיין מורא ניט טאָמער 
װעט דער פערד אָנהױבּען בּריקען. און אויבּ ער װעט בּריקען - 
זאָל ער בּריקען. מ'װועט אים געבּען צוריק אַ חלק. 

האָט מען אַזױ געטאָן. מ'האָט געבּראַכט דעם פערד אין שול 
אַרײן. 

ווען די מאַנסבּילען זיינען אָבּער געקומען דאַװענען, האָט 
יעדער אָפּגעשטופּט פון זיך דעם פערד. און דער פערד האָט ניט 
געהאַט וואו זיך אַהינצוטאָן. 


איז װוידער אַרױף די פראַגע: וואו זאָל פאָרט שטיין דער 
פערד? 

האָט מען ווייטער פאַררופען אַן אספה, געקלערט, געקלערט 
און בּאַשלאָסען אַו דער פערד זאָל שטיין פאַר'ן עמוד. אַיי איז 
דאָך די קשיא: וואו װעט שטיין דער חון? איז דאָ אַן עצה. וען 
דער חון װעט דאַרפען דאַװענען פאַר'ן עמוד זאָל ער זיך זעצען 
אויפ'ן פערד און טאַקע דאַװענען זיצענדיג. איז געװאָר ען אַנאַנדער 
פראַגע: װי זאָל דער חזן האַנדלען ווען ער װעט קומען צו , עושה 
שלום במרומיו' און אויסשטיין שמונה-עשרה? ער װעט דאָך דאַר- 

פען גיין צוריק דריי טריט, וי װעט ער דאָס טאָן, זיצענדיג אויפ'ן 
פערד? 

דאָס איז געווען די שווערסטע פראַגע פאַר כעלם. 

האָט מען פאַררופען ווידער אַ גרויסע אספה פון אַלע שטאָדט 
בּעלײבּתּים. איז מען געזעסען און געקלערט און געקלערט בּיז 
מען האָט בּאַשלאָסען: 

-- די מנפה מוז אָפּנעשטעלט ווערען. תּהלים מוז געזאָגט ווע- 
רען, און טאַקע גאַנץ פרי. אַ שמש װאָס זאָל ועקען דעם עולם 
מוז מען האָבּען. דער שמש מוו האָבּען אַ טכוירענעם טולופּ. אַן 
אונטערשייד צווישען דעם גבּאי און דעם שמש מוו זיין. דאַרף 
דער שמש טראָגען דעם טולופּ אויף דער איבּערגעקערטער זייט. 
אַיי וועלען דאָך אים הינט בּאַפאַלען און בּייסען? װעט דער שמש 
פאָרען רייטענדיג אויפ'ן פערד. דער פערד זאָל שטיין אין שול 
פאַר'ן עמוד און דער חזן זאָל אויף אים זיצען בּיים דאַװענען. אַײ 
װאָס טוט מען ווען דער חזן װעט דאַרפען אויסשטיין שמונה-עשרה? 
אויף דעם איז דאָ אַן עצה: װי נאָר דער חון װעט קומען צו , עושה 
שלום במרומיו", זאָל בּאַלד צולויפען דער גבּאי און אַ צי טאָן דעם 
פערד בּיים עק. װעט ער, דער פערד, בּאַלד אָפּטרעטען צוריק 
אַבּיסעל. 

אָט אַזױ איז בּאַשלאָסען געװאָרען. 

און בּיז דעם היינטיגען טאָג ווייסט מען אין כעלם, אַז ווען דער 
גבּאי גייט צו און גיט אַ צי דעם פערד בּיים עק, איז אַ סימן אַז ס'איז 
שוין צייט אויסשטיין שמונה עשרה. 

רויפגעבראַכט אויפן שול-דאַך, און בייד ען 
ן אויף די שטיינער. 


...און מע האָט זי אַ 








א מעשה מיט דער כעלמער קאץ 


ווען כעלם איז געװאָרען אַ גרויסע שטאָדט, האָבּען זיך דאָרט 
אָנגעפּלאָדיעט אַ וועלט מיט מייז װאָס האָבּען פּשוט פאַרבּיטערט 
דאָס לעבּען פון אַלע כעלמער. די מייז האָבּען צונריזשעט און 
פאַראומרייניגט יעדען מאכל װאָס זי האָבּען געפונען. בּרויט, 
פלייש, קעז, פיש - קורץ, יעדער מאכל װאָס כעלמער עסען, 
פלעגט פאַרניכטעט װערען פון די מייז, און עס איז ניט געווען קיין 
פּלאַץ וואו צו בּאַהאַלטען די מאכלים. די מייז האָבּען אַרײנגע- 
דרונגען אין יעדער שפּעלטעלע און געטאָן זייער אַרבּײט. און װאָס 
ווייטער זיינען זי געװאָרען אַװי חוצפּה'דיג, אַז אין מיט'ן העלען 
טאָג, ווען מענשען זיצען און גיין אַרום, פלעגען זי אַרױס פון זייערע 
נאָרעס און זיך גענומען אַרומשפּאַצירען איבּער די צימערען, אי 
בּער די טיש און בּיינק, און זיך פאַר קיין זאַך ניט געשראָקען. עס 
איז געקומען אַזױ ווייט, אַז זיי פלענען אַרופשפּרינגען אויפ'ן טיש 
בּיים עסען, און כאַפּען די מאַכלים פון די טעלער. 

די כעלמער זיינען אַרומגעגאַנגען זעהר פאַר'דאגה'ט און קיין 
עצה ניט געפונען וי צו פּטור ווערען פון די מייז. 

איין מאָל האָט פאַרבּלאָנדזשעט אַ ליטװאַק קיין כעלם. האָט 
אים אַ כעלמער נגיד גענומען צו זיך אַלס אַן אורח. האָט מען זיך 
געזעצט צום טיש עסען. זעהט דער ליטװאַק װי מ'ליינט אַװעק 
לעבּען יעדען פון די בּני בּית אַ לעפעל און אַ גאָפּעל און אַ פּאָר 
ריטלאַך פון אַ בּעזים. 

האָט זיך דער ליטװאַק זעהר פאַר'חידוש'ט און אַ פרעג געטאָן: 

-- מילא אַ לעפעל מיט אַ גאָפּעל פאַרשטיי איך צו װאָס 
מ'דאַרף זיי, אָבּער צו װאָס די ריטלאַך? 

האָט אים דער בּעליהבּית געענטפערט. 

-- בּיי אונז אין כעלם איז אַ גרויסער אומגליק. מיר זיינען 
געשטראָפט מיט אַ סך מייז. זיי קומען אפילו צום טיש ווען מ'עסט. 
מוז מען זיך געגען זי בּאַװאָר ענען. 

דער ליטװאַק האָט אַ שמייכעל געטאָן און אַ זאָג געטאָן: 

-- בּיי אונז אין דער ליטאָ האָבּען מיר אַן אַנדער מיטעל געגען 
מייז. מיר בּאַנוצען זיך מיט אַ קאַץ. 

האָבּען אַלע בּנײבּית מיט איין מאָל אַ פרעג געטאָן: 

- אַ קאַץ? װאָס איז דאָס אַזױנס? 

דער ליטװאַק האָט זיך ניט געפוילט און זיי געגעבּען אַ פולע 
ערקלערונג וועגען דער קאַץ, און װאָס פאַר אַ בּריה זי איז צו פאַר- 
ניכטען מייז. 

בּאַלד האָט זיך גאַנץ כעלם דערוואוסט וועגען די גרויסע וואונ- 
דער װאָס די קאַץ טוט אויף. עס זיינען בּאַלד געקומען צום ליט- 
װאַק דער רב און די גבּאים און אים געבּעטען אַז ער זאָל זי 
בּריינגען אַ קאַץ. געלט פאַר איר װעט ער קריגען וויפיל נאָר ער 
וויל. 

דער ליטװאַק האָט אין עטליכע טעג אַרום געבּראַכט אַ קאַץ 
און געקראָגען פאַר איר אַ גאַנצען אוֹצר. 


2 
דער ליטװאַק האָט די כעלמער ניט אָפּנענאַרט. די קאַץ האָט 
זיך גענומען צו דער אַרבּײיט מיט דער גרעסטער התמדה. האָט 
געפרעסען די מייז בּייטאָג און בּיינאַכט. זי האָט זיי געכאַפּט אין 

די הייזער און אין די שטאַלען, אין די קאַמערס און אין די קעלערס. 
אין אַ גאַנץ קורצער צייט האָט מען מעהר קיין מייז ניט געוען. 
די מייז װאָס זיינען לעבּען געבּליבּען האָבּען זיך טיף פאַרשטעקט 
אין די נאָרעס און ניט געװאַגט זיך ווייוען אויף דער לעבּעדיגער 
וועלט. 

די כעלמער האָבּען נאָר אויפגעלעבּט. אַזאַ נחת! אַזאַ פאַר- 
געניגען! נאַטירליך, זי האָבּען געהאַלטען אין איין דאַנקען און 
לױבּען די קאַץ און גאָר ניט געוואוסט מיט װאָס איר אָפּצודאַנקען. 

די שמחה אָבּער פון די כעלמער איז ניט געווען אויף לאַנג. 
אַזױ וי די קאַץ האָט מער ניט געפונען קיין מייז, איז זי געװאָרען 
זעהר אומרוהיג און וילד. האָט זי אָנגעהױיבּען אָנטאָן צרות די 
כעלמער אַלײן. זי פלעגט אַרײנקריכען אין אַלע קאַמערען און 
שאַפעס און אויפעסען אַלעס װאָס זי האָט געפונען. און טאָמער 
האָט זי ניט געגעסען, פלעגט זי אַזױ אָנטאָן היזקות, צובּרעכען, 
צושמעטערען. בּקיצור, די קאַץ מיט וועלכער די כעלמער האָבּען 
זיך אַזױ געצאַצקעט איז געװאָרען אַ אמת'ער מחבּל. די כעלמער 
האָבּען איר אָנגעהױבּען האַסען וי דעם טויט. די כעלמער האָבּען 
אָנגעהױבּען טראַכטען װי אַזױ פּטור צו װוערען פון דעם דאָזיגען 
מחבּל. האָבּען זי פאַררופען אַן אספה. 

געקומען צו דער אספה זיינען דער רב און די דיינים און די 
גבּאים. מען האָט אָנגעהױבּען צו קלערען װאָס צו טאָן מיט דער 
קאַץ. היות זי מאַכט אָן די גרעסטע היזקות, מוז מען פון איר פּטור 
ווערען. פרענט זיך: וי אַזױ? 

איז מען געועסען דריי טעג און דריי נעכט און געקלערט און 
געקומען צום בּאַשלוס; 

-- אַרױפצוטראָגען די קאַץ אויפ'ץ בּוידעם פון שול און זי דאָרט 
איבּערלאָזען. דערבּיי זאָל מען אַװעקנעמען דעם לייטער. װעט 
די קאַץ ניט קענען אַרונטער. װעט זי פאַרבּלײבּען אויפ'ץ בּוידעם 
לעולם ועד, און ניט קענען מער אָנטאָן קיין היזקות. 

די כעלמער האָבּען זיך זעהר דערפרייט מיט דער דאָזיגער 
קלוגער עצה װאָס דער רב און די דיינים און די גבּאים האָבּען אויס- 
געקלערט. מ'האָט זיך בּאַלד אַ לאָז געטאָן. געכאַפּט די קאַץ 
און איר אַרױפגעטראָגען אויפ'ן בּוידעם מיט פריידענס-געשרייען. 
בּאַלד האָט מען אַװעקגענומען דעם לייטער און געזאָגט: בּרוך 
שפּטרני. 

עס האָט אָבּער ניט גענומען לאַנג און די כעלמער האָבּען 
דערזען װי די קאַץ קריכט אַרױס פונ'ם בּוידעם און קריכט זיך 
אַראָפּ גלייך אויף דער ערד. און גאָר ניט. די קאַץ קומט ווידער 
אַרײן אין יעדער הויז און מאַכט אַ תּל פון די מאכלים און די כּלים 
און שטעלט זיך פאַר קיין זאַך ניט אָפּ. 

3 

האָבּען זיך די כעלמער אַ טראַכט געטאָן: װאָס טוט מען 
איצט? 

האָט מען ווייטער פאַררופען אַן אספה פון דעם רב מיט די 
דיינים און גבּאים. מען האָט אויך אַיינגעלאַדען צו דער אספה 
די גרעסטע חכמים פון כעלם. טאָמער וועלען זי אַרוסהעלפען 
מיט זייערע קלוגע עצות. 

איז מען געועסען פינף טעג און פינף נעכט, געקלערט און גע" 
קלערט בּיו מען האָט בּאַשלאָסען אַז עס איז קיין אַנדער עצה ניטאָ 
וי נאָר די קאַץ דערהאַרגענען. וי אַװי אָבּער ואָל מען דאָס טאָן? 


כעלמער קאץ : 


אַרױפּטראָגען איר אויפ'ן דאַך פון שול און פון דאָרט איר אַ 
שליידער טאָן אויף די שטיינער פון גאַס. אַזױ װעט זי געוויס צו 
שאָטען ווערען. 

כעלם האָט גװואַלדיג הנאה געהאַט פונם דאָויגען קלוגען פּלאַן 
װאָס דער רב און די דיינים און די גבּאים און די חכמים האָבּען 
אויסגעפונען. מען האָט זיך אַ לאָז געטאָן, געכאַפּט די קאַץ, אַרױף 
אויפ'ן דאַך פון שול און איר דאָרט אַ שליידער געטאָן אויף דער 
ערד. 

בּשעת מעשה האָבּען די כעלמער געקװאָלען און געטראַכט: 

-- איצט וועלען מיר ערשט פּטור ווערען פון דעם מחבּל. 

אַזױ װי זי טראַכטען אַזױ, זעהן זי וי די קאַץ, נאָכדעם וי מען 
האָט איר אַראָפּגעװאָרפען, שטייט זיך אויף, שטעלט זיך אויף די 
פיסלאַך, און מאַכט אַ ויברח. 

װאָס עס איז געווען דערנאָך איז לייכט צו פאַרשטיין. די קאַץ 
האָט זיך אָנגעהױיבּען אָנגיין מיט איר אַרבּײט, מויק'ן אַלעס און 
אַלעמען. 

די כעלמער האָבּען זיך אַרומגעזען אַז זי האָבּען פאַר זיך אַ 
זעהר שווערע אױפגאַבּע. איבּערלאָזען אויפ'ן בּוידעם העלפט 
ניט. אַראָפּװאַרפען פון דעם דאַך -- העלפט אויך ניט. װאָס זשע 
טוט מען? 

האָט מען ווייטער פאַררופען אַן אספה, נאָך אַ גרעסערע וי 
פריער. צו דער אספה האָט מען אויך גערופען די חשוב'סטע 
בּעלײבּתּים פון כעלם. איז מען געזעסען זיבּען טעג און זיבּען נעכט 
און אַלץ געקלערט. בּיז איין כעלמער האָט גענעבּען די דאָזינע 
עצה: היות עס העלפט ניט אַראָפּװאַרפען די קאַץ פון דאַך, זאָל 

מען איר אַראָפּװאַרפען צוזאַמען מיט'ץ שטאָדט-שמש. דאָס הייסט, 
דער שמש װעט אַראָפּפאַלען אויף דער קאַץ און דערמיט איר ניט 
לאָזען זיך שטעלען אויף די פיס, װעט די קאַץ געטוט ווערען. 

די דאָזיגע עצה איז אַלעמען געפעלען געװאָרען. די כעלמער 
האָבּען זיך אמת דערפרייט: 

-- אָט איצט וועלען מיר מיט אַן אמת פּטור ווערען פון אונזער 
אומגליק. 

האָט מען זיך בּאַלד אַ לאָז געטאָן און געכאַפּט די קאַץ. איר 
איבּערגעגעבּען דעם כעלמער שמש, ער זאָל זי פעסט האַלטען. 
זי בּיידען אַרױפגעבּראַכט אויפ'ן שול-דאַך און - טראַך. זי 
בּיידען אַ שליידער געטאָן אויף די שטיינער. 

װאָס איז אָבּער געװאָרען? 

דאָס װאָס האָט געדאַרפט װערען. דער שמש, נעבּיך, איז 
צושמעטערט געװאָרען, די קאַץ אָבּער האָט זיך געשטעלט אויף 
די פיס, געזונט און לעבּעדיג און גרייט אָנטאָן ווייטער היזקות. 


4 
די כעלמער זיינען אַרײנגעפאַלען אין אַ גרויסען טרויער. ניט 
דער בּוידעם האָט געהאָלפען, ניט דאָס אַראָפּשלײדערען, ניט דער 

שמש. װאָס טוט מען איצט? 

ווידער גערופען אַן אספה. דער רב, די דיינים, די גבּאים, 
די חכמים. צו דער אספה האָט מען אויך גערופען פּשוט'ע בּעלי- 
בּתּים, אַלס אַ צוגאָבּ צו די חשוב'ע בּעלײבּתּים. טאָמער וועלען 
זי עפּעס אױסטראַכטען. 

אויף דער דאָזיגער אספה איז מען געזעסען ניין טעג און ניין 
נעכט און געקלערט און געקלערט בּיו מען האָט זיר דערטראַכט 


כעלמער קאץ זפ 


צו דעם פּלאַן: אַרײנװאַרפען די קאַץ אין דעם כעלמער טייך און 
איר דערטרינקען. 

די כעלמער האָבּען זיך זעהר דערפרייט מיט'ן פּלאַן. 

-אָט איצט וועלען מיר מיט אַן אמת פּטור ווערען פון אונזער 
אומגליק. האָבּען די כעלמער פרײלאַך געזאָגט איינער צום 
צווייטען. 

מען האָט געכאַפּט די קאַץ און מיט גרויס פּאַראַד איר אַװעק- 
געטראָגען צום בּריק און פון דאָרט איר אַ שליידער געטאָן אין טייך 
אַרײן. דער שליידער איז געווען אַזױ שטאַרק אַז ווען די קאַץ האָט 
אַ פאֵל געטאָן אין װאַסער האָבּען זיך טראָפּענס אַ שפּריץ געטאָן 
אויפץ בּריק. | 

די כעלמער זיינען געשטאַנען אויפ'ן בּריק און געקוקט װאָס 
דאָ װעט ווערען. אָבּער - אוי, אַ שלאַק, אַ צרה -- אַזױ וי זי 
שטיין, זעהן זי װי די קאַץ שווימט און שווימט צו צום בּרעג פון טייך 
און גייט אַרױס פון װאַסער, טרייסעלט זיך אָפּ און מאַכט אַ ויברח. 

אויף אַזאַ זאַך האָבּען זיך די כעלמער ניט געריכט. זיי האָבּען 
פּשוט ניט געגלױיבּט זייערע אויגען. דאָס אי עפּעס אַ שד. מיט 
קיין טויט קען מען איר ניט משפּט'ן. װאָס זאָל מען ווייטער טאָן? 

ווידער אַן אספה. אָבּער צו דער אספה איז שוין גערופען 
געװאָרען גאַנץ כעלם. דאָס הייסט אַלע מענער. אַ קשיא אויף אַ 
מעשה. טאָמער װעט זיך געפינען איינער און עפּעס געבּען אַ גוטען 
פּלאַן. איז מען געזעסען זיבּען טעג און זיבּען נעכט. געטראַכט 
און געטראַכט און זיך דערטראַכט: 

-- היות אַזױ װוי די קאַץ, וי נאָר זי פאַלט אַרײן אין װאַסער, 
הױיבּט זי אָן שווימען, זאָל מען איר איבּערגעבּען דעם שטאָדט- 

גבּאי, און זי בּייד ען אַרײנװאַרפען אין טייך אַרײן. װאָרום וי בּאַלד 
אַז דער גבּאי װעט די קאַץ צוהאַלטען מיט די הענט, וועט זי דאָך 
ניט קענען שווימען, װעט זי דערטרונקען ווערען און דער נבּאי 
װעט אַרױס פון טייך פריש און לעבּעדיג. 

מיט דעם פּלאַן זיינען שוין די כעלמער געווען זיכער אַז זי 
וועלען פּטור ווערען פון זייער צרה. 

האָט מען געכאַפּט די קאַץ, איר איבּערגענעבּען דעם גבּאי, 
זיי צוגעפירט צום בּריק און -- פּלוך אין װאַסער אַרײן. פון דעם 
װאָרף האָבּען זיך טראָפּענס צושאָטען און בּאַשפּריצט אַלע כעל- 
מער װאָס זיינען געשטאַנען אויפ'ן בּריק. 

די כעלמער זיינען געבּליבּען שטיין אויפ'ן בּריק מיט אָפּענע 
אויגען און מיילער, זעהן װאָס דאָ װעט זיין. 

און װאָס האָבּען זי געזען? 

דער גראָבּער, פעטער שטאָדט-נבּאי איז טאַקע דערטרונקען 
געװאָרען, די קאַץ אָבּער, ימח שמה, זי האָט זיך געטאָן װי דעם 
פריהערדינען מאָל: איז געשוואומען, געשוואומען, בּיז זי איז צוגע- 
שוואומען צום בּרעג, פון זיך אָפּגעטרײסעלט דאָס װאַסער און גע" 
מאַכט אַ ויברח. 

די כעלמער זיינען געווען פאַרצווייפעלט. ניטאָ קיין עצה, 
קיין פּלאַן וי פּטור צו ווערען פון זייער מחבּל. אַ װערטעלע אויס- 
צוריידען. זיי האָבּען שוין צוליבּ דער קאַץ פאַרלוירען זייער שמש 
און זייער גבּאי און זי לעבּט און מזיק'ט. װאָס טוט מען! 

די איינציגע זאַך װאָס זיי האָבּען געקאָנט טאָן איז צורופען 
נאָך אַן אספה. 

די גאַנצע שטאָדט איז געװוען בּיי דער אספה. מען האָט זיך 
גענוג געבּראָכען דעם קאָפּ. פאַרשידענע פּלענער זיינען פאָר- 
געשלאָגען געװאָר ען. קיין פּלאַן איז אָבּער ניט געפעלען געװאָרען. 
בּיו מ'איז געפאַלען אויף אַ פּלאַן: פאַרבּרענען. אַז קיין װאַסער 
העלפט ניט, װעט פייער העלפען. פּשט מאַכען אַ גרויס פייער 
אויפ'ן שול-הויף און אַרײנװאַרפען אַהין די קאַץ. 

דאָ זיינען שוין די כעלמער געװוען זיכער אַז זי וועלען סוף 
כּל סוף פּטור ווערען פון זייער צרה. װאָרום וי קען דאָס די קאַץ 
זיך ראַטעװען פון פייער? 

האָט מען זיך גענומען צו דער אַרבּײט: מען האָט צונויפגע- 
קליבּען בּאַלקענס װאָס זיינען געווען אָנגעגרײט פאַר בּויען הייזער, 
האָלץ פֿאַר הייצען, דאָס געבּראַכט אויפץ שול-הויף, געמאַכט 
אַ גרויסען פייער. דער קאַץ האָט מען געבּראַכט אויפ'ן שול-הויף 
מיט גרויס פּאַראַד און אַרײנגעװאָרפען אין פייער. 

די כעלמער זיינען געשטאַנען און געקוקט און, אוי וויי, די קאַץ 
האָט זיך פון פייער אַרױסגעראַטעװעט. וי אַזױ? זי האָט געשפּרו- 
גען פון איין האָלץ צום צווייטען, בּיז זי איז אין נאַנצען אַרױס פון 
פייער און אַנטלאָפען. 

דאָ האָבּען שוין די כעלמער געמוזט צוגעבּען, אַז זי זיינען 
פאַרלוירען. אויף אַזאַ אומגליק האָבּען זי זיך בּשום אופן ניט 
געקענט ריכטען. 

װאָס זאָל מען אָבּער פאָרט טאָן? 

װידער אַן אספה. אָבּער צו דער אספה האָט מען שוין אויך 
צונויפגערופען די כעלמער װײבּער. טאָמער װעט זיך געפינען 
איינע פון די װאָס װעט עפּעס געבּען אַ גוטען פּלאַן. 

איז מען געזעסען זיבּען טעג און זיבּען נעכט און געטראַכט 
און געטראַכט און זיך דערטראַכט: די קאַץ מוז מען פאַרבּרענען. 
אָבּער ניט אויפ'ץ שול-הויף, נאָר אין שול גופא. דאָס הייסט מאַכען 
אַ פייער אין שול, אַרײנװאַרפען אַהין די קאַץ, און פאַרשליסען 
די טירען. דאָ װעט שוין די קאַץ ניט קענען אַנטלויפען. װעט זי 
קיין אַנדער בּרירה ניט האָבּען און פאַרבּרענט ווערען. 

מיט דעם פּלאַן זיינען שוין די כעלמער געווען זיכער אַז זי 
וועלען פּטור ווערען פון זייער אומגליק. װאָרום אין דער אמת'ן, 
וי װעט דאָס קענען די קאַץ אַנטלויפען פון דער בּרענענדער שול? 

האָט מען זיך געװאָלט נעמען מאַכען אַ פייער אין שול, איז 
אָבּער שוין ניט געווען קיין האָלץ, ווייל די גאַנצע האָלץ װאָס איז 
געווען אין כעלם, איז שוין פאַרבּרענט געװאָרען אין דעם פריער- 
דיגען פייער. כעלמער זיינען דאָך אָבּער חכמים, האָבּען זי זיך 
אַן עצה געגעבּען. זי האָבּען צונויפגענומען די מעבּעל פון די הייי 
זער. טישען, בּיינק, בּעטען, שאַפעס, אַפילו לאָקשעױבּרעט און 
מולטערס. מ'האָט מיט זי אָנגעפילט די שול, זי אונטערגעצונדען, 
געכאַפּט די קאַץ, איר אַהין אַרײנגעװאָרפען און בּאַלד פאַרהאַקט 
די טירען. 

די כעלמער זיינען געשטאַנען אין דרויסען און געקוקט. זי 
וועלען טאַקע פאַרלירען זייער שול און זייער מעבּעל, זי וועלען 
אָבּער פּטור ווערען פון זייער שונא. 

פּלוצלונג דערזעהן זי -- אַן אומגליק אויף זיי -- וי די קאַץ 
שפּרינגט אַרױס פון אַ טאָפּעל פון אַ פענסטער װאָס זי האָט טאַקע 
אַליין צובּראָכען און געמאַכט אַ ויברח. און די שול? 

אוי וויי. זי בּרענט און בּרענט און גייט אויס װוי אַ ליכט. 

אַ גדויסער טרויער האָט אַרומגעכאַפּט גאַנץ כעלם. זי האָבּען 
שוין מער ניט װאָס צו טאָן. דעם שמש פאַרלאָרען, דעם גבּאי פאַר- 
לאָרען, זייער מעבּעל פאַרלאָרען. די שול פאַרבּרענט, און די 
קאַץ איז געזונט און שטאַרק. 

װאָס זאָלען זיי טאָן? 

רופען נאָך אַמאָל אַן אספה? 

-- עט, עס װעט שוין גאָר ניט העלפען. זי וועלען שוין זייער 
שונא ניט בּאַזיגען. 

זיינען די כעלמער פאַרטרויערט און פאַרצווייפעלט. 

טרעפט זיך גראַדע אין יענע פינסטערע, טרויעריגע טעג, אַז 
דער ליטװאַק װאָס האָט זי געבּראַכט דעם אומגליק איז אָנגעקומען 
אין כעלם. זעהט ער װי כעלמער גיין אַרום פאַרוויינט און פאַר- 
קלאָנט. 

האָט ער געפרעגט: 

-- װאָס איז מיט אַיין? װאָס פאַר אַן אומגליק האָט אַייךְ גע- 
טראָפען? 

האָבּען אים די כעלמער דערציילט די גאַנצע מעשה. 

שמייכעלט דער ליטװאַק און פרעגט: 

- װאָס װעט איר מיר געבּען אַז איך װעל אַייך בּאַפרײען פון 
דער קאַץ? 

ענטפערען די כעלמער: 

-- װאָס הייסט װאָס וועלען מיר דיר געבּען? װאָס דו װעסט 
וועלען, וועלען מיר דיר געבּען. 

האָט דער ליטװאַק געואָגט - 

-- גוט. גיבּ איך אַייך אַן עצה: כאַפּט די קאַץ, בּינדט זי צו 
מיט שטריק צו די פיסלאַך פון אַ בּעט. איר קענט שוין זיין ויכער, 
אַז זי װעט שוין מער ניט אַרומלויפען און טאָן היזקות. 

די כעלמער האָבּען זיך אַ כאַפּ געטאָן. אַזאַ טייערער פּלאַן 
איז זי גאָר ניט אַיינגעפאַלען. איז מען בּאַלד געלאָפען און צונויפ- 
געבּראַכט שטריק. איז אָבּער געווען אַנאַנדער צרה. ס'איז ניט 
געווען קיין בּעט. ווייל אַלע בּעטען זיינען פאַרבּרענט געװאָרען 
צוזאַמען מיט דער שול. מ'האָט אָבּער בּאַלד גערופען אַן אספה 
און דאָרט האָט מען בּאַשלאָסען שיקען אַפּאֶר חשוב'ע בּעלײ 
בּתּים אין דער נאָענטער שטאָדט און פון דאָרט בּריינגען אַ בּעט. 

דאַנקען גאָט. די בּעט איז שוין דאָ. מ'האָט זי אַװועקגעשטעלט 
אויפ'ן שול-הויף, געכאַפּט די קאַץ און איר גוט גוט צוגעבּינדען 
צו די פיסלאַך פון דער בּעט. 

די כעלמער זיינען געווען אָנגעשראָקען פון פריער, זיי האָבּען 
נאָך אַלץ געמיינט, אַז די קאַץ װעט זיך אויסדרייען פון זיי. ווען 
זי האָבּען אָבּער געזעהן, וי די קאַץ שטייט לעבּען בּעט און קען 
זיך ניט רירען פון אָרט, האָבּען זיי אויסגעשריען: : 

- נו, אַזאַ חכם װי דער ליטװאַק איז, איז טאַקע ניטאָ אויף דער 
גאַנצער וועלט. 

נאַטירליך אַז זי האָבּען דעם ליטװאַק בּאַצאָלט װאָס ער האָט 
פאַרלאַננט, און די שטאָט כעלם איז געװאָרען פול מיט חכמה און 
געזאַנג. 

און בּיו דעם היינטינען טאָג שטייט אין כעלם די קאַץ צוגע- 
בּונדען צו די פיסלאַך פון בּעט און די כעלמער נעמען פון איר 
נקמה. 


אמעשה מיט א כעלמער קיסר 
אוֹן גאלדענע שיך 








...דער קייסער זאָל טראָגען זיינע גאָלדענע שיך מיט די הענט. 


1 - : 





א מעשה מיט א כעלמער קיסר און גאלדענע שיך 


אַמאָל האָט כעלם געהאַט אַ קייסער. פלעגט דער קייסער 
אַרומשפּאַצירען איבּער'ן שטאָדט, טראָגענדיג געוויינליכע שיך. 
די שיך זיינען געווען פון פּראָסטען לעדער, װי אַלע שיך. פלעגען 
די מענשען אין גאַס זיך גאָר ניט אָפּשטעלען קוקען אויפ'ן קייסער 
און אים ניט אָפּגעבּען קיין כּבוד. ווייל זי האָבּען גאָר ניט געוואוסט 
אַז ער איז אַ קייסער. 

האָט דאָס די כעלמער זײיער געקריינקט: סטייטש, זייער 
קייסער גייט אין גאַס און קיינער קוקט זיך גאָר אויף אים ניט אַרום. 
דאָס איז דערפאַר ווייל ער טראָגט געװיינלאַכע לעדערנע שיך. 

האָבּען די כעלמער פאַררופען אַן אספה און בּאַשלאָסען אַז 
זייער קייסער זאָל טראָגען גאָלדענע שיך. אַװי, אַז ווען ער װעט 
גיין אין גאַס װעט מען וויסען אַז ער איז דער קייסער און מען װעט 
אים געבּען דעם כּבוד װאָס ער פאַרדינט. 

האָבּען די כעלמער צונויפגענומען אַלע שטיקער צירונג װאָס 
זי פאַרמאָגען, זיי האָבּען אויך צוגענומען די צירונג פין זייערע 
װײבּער און טעכטער, האָבּען דאָס אַװעקגעגעבּען דעם גאָלד- 
שמיד און בּאַשטעלט בּיי אים גאָלדענע שיך פאַר דעם קייסער. 

דער קייסער האָט אָנגעטאָן די גאָלדענע שיך, איז אַרױס אין 
גאַס. האָבּען אַלע געוואוסט אַז דאָס איז דער קייסער און אים 
אָפּגעגעבּען גרויס כּבוד. 

דערווייל איז געװאָר ען אין כעלם אַ גרויסע בּלאָטע. האָבּען 
זיך די שיך אויסגעשמירט אין בּלאָטע. האָט מען שוין מער ניט 

געוען די גאָלדענע שיך. האָט מען װוידער ניט געוואוסט אַז דאָס 
איז דער קייסער. האָבּען זיך די כעלמער זעהר מצער געווען 
דערפון. 

האָט מען פאַררופען אַ צווייטע אספה און בּאַשלאָסען אַז דער 
קייסער זאָל אָנטאָן אויף די גאָלדענע שיך פּראָסטע לעדערנע 
שיך, כּדי זי זאָלען פאַרהיטען די גאָלדענע שיך. די גאָלדענע 
שיך וועלען ניט זיין פאַרשמירט אין בּלאָטע, וועלען זי גלאַנצען 
װי גאָלד גלאַנצט, וועלען אַלע וויסען אַז דאָס איז דער קייסער, 
װעט מען אים אָפּגעבּען דעם געהערינען כּבוד. 

האָט מען בּיי אַ שסטער בּאַשטעלט פּראָסטע לעדערנע שיך. 
דער שוסטער האָט פאַרטיג געמאַכט די שיך. דער קייסער האָט 
זי אָנגעטאָן איבּער די גאָלדענע שיך און איז אַרױס שפּאַצירען 
איבּער כעלמער גאַסען. 

די לעדערנע שיך האָבּען טאַקע בּאַשיצט די גאָלדענע שיך 
פון בּלאָטע, זי האָבּען אָבּער אויך פאַרשטעלט דאָס גאָלד. עס 
האָט זיך ניט אַרױסגעזען קיין גלאַנץ, און ווען דער קייסער האָט 
געשפּאַצירט איבּער די גאַסען האָט מען ניט געוואוסט אַז דאָס איז 
דער קייסער און אים ניט אָפּגעגעבּען קיין כּבוד. 

האָבּען די כעלמער ווידער געהאַט גרוס צער און ניט געוואוסט 
װאָס צו טאָן. האָבּען זי ווייטער פאַררופען אַן אספה און בּאַי 
שלאָסען צו מאַכען אין די לעדערנע שיך גרויסע לעכער, כּדי ס'ואָל 
זיך דורך זיי אַרױסועהן דאָס גלאַנציגע גאָלד. 

צוליבּ דעם װעט מען שוין וויסען אַז דאָס איז דער קייסער 
און מען װעט אים געבּען כּבוד. 

איז מען אַװעק צום שוסטער. דער שוסטער האָט געמאַכט 

אין די שיך גאַנץ גרויסע לעכער. פון פאָרענט און פון הינטען און 
בּיי די זייטען. האָט דער קייסער אָנגעטאָן די געלעכערטע לע- 
דערנע שיך איבּער די גאָלדענע און זיך געלאָזט גיין אין די כעל- 
מער גאַסען. 

איז אָבּער די כעלמער בּלאָטע געווען זעהר גרויס. האָט די 
בּלאָטע פאַרשמירט די לעדערנע שיך און איז אויך דורכגעקראָכען 
דורך די לעכער צו די גאָלדענע שיך און זיי אויך פאַרשמירט. 
האָט מען שוין דורך די לעכער ניט געקענט זעהן דאָס גאָלד. האָט 
מען ווייטער ניט געוואוסט אַז דאָס געהט דער קייסער און מ'האָט 
זיך אויף אים גאָר ניט אומגעקוקט. 

איז געווען װידער שלעכט און מען האָט ווייטער פאַררופען 
אַן אספה. האָט מען בּאַשלאָסען פאַרשטאָפּען די לעכער מיט 
שטרוי. עס װעט זיין גוט פון אַלע זייטען. אי די גאָלד װעט ניט 
פאַרשמירט ווערען אי מ'װועט וויסען אַז דאָס געהט דער קייסער. 

האָט מען געקויפט אַ בּינטעל שטרוי און פאַרשטאָפּט די לע- 
כער. האָט דער קייסער געטראָגען אי גאָלדענע שיך, אי לעדערנע 
שיך װאָס זיינען מיט לעכער, און די לעכער זיינען געווען פאַר- 
שטאָפּט מיט שטרוי, כּדי ס זאָל ניט אַרײנקומען די בּלאָטע. 

איז אָבּער ווייטער אַ צרה. װוען דער קייסער איז געגאַנגען 
איבּער די גאַסען האָט מען ניט אַרױסגעוען דאָס גאָלד צוליבּ דער 
שטרוי. האָט מען ווייטער ניט געוואוסט אַז דאָס געהט דער קייסער 
און ער האָט קיין כּבוד ניט געקראָגען. 

האָבּען זיך די כעלמער ווידער פאַרזאַמעלט און געפאַלען 
אויף אַזאַ פּלאַן: דער קייסער זאָל טראָגען זיינע גאָלדענע שיך 
מיט די הענט. דערמיט וועלען זי שוין זיין באַװאָרענט פון דער 

בּלאָטע. אין דער זעלבּעו צייט וועלען אַלע וויסען אַז דאָס געהט 
דער קייסער. װאָס איז שייך דעם קייסער'ס פיס -- דאָ האָט שוין 
דער קייסער אָנגעטאָן די גרויסע לעדערנע שיך מיט די גרויסע 
לעכער, וועלכע זיינען געווען פאַרשטאָפּט מיט שטרוי. 

איצט האָבּען אַלע שוין געוואוסט אַו דאָס איז דער קייסער. 
ווייל ווען נאָר ער האָט זיך בּאַװיזען אין גאַס האָט ער מיט זיך גע- 
טראָגען די גאָלדענע שיך און זיי געהאַלטען אויסגעשטרעקט פאַרץ 
גאַנצען עולם. 


וי אזוי כעלם איז באשאפען 
געווארען אויף דער וועלט 

דער דאָרן האָט געמאַכט אין דעם זאַק אַ בּרייטע לאָך, 
זיינען די קלונע נשמות אַרױסגעפאַלען... 





וי אזוי כעלם איז באשאפן געווארן אויף דער וועלט 


ווען גאָט בּרוך הוא האָט בּאַשלאָסען צו בּאַשאַפען מענשען 
אויף דער וועלט האָט ער איבּערגעגעבּען דעם מלאך פון די נשמוֹת 
צוויי זעק מיט נשמות ער זאָל זיי צעװאַרפען און צעזייען איבּער 
דער וועלט. אין איין זאַק האָבּען זיך געפונען די נשמות פאַר קלוגע, 
אין דעם צווייטען זאַק - די נשמות פאַר נאַראָנים. 

דער מלאָך האָט געטאָן זיין אַרבּײט ריכטיג און אויסגערעכענט, 
ווען ער איז געפלויגען איבּער דער וועלט האָט ער איינמאָל אַראָפּ- 
געשאָטען אַ הויפען פון קלוגע נשמות, און אַ צווייטען מאָל אַ 
הויפען פון נאַרישע נשמות. אַװי האָט ער געטאָן יעדעס מאָל 
פּינקטליך. זיינען אַרױס אויף דער וועלט קלוגע און נאַרישע נשמות 
אין אַ גלייכער צאָל. 

פליענדיג איבּער דער וועלט איז דער מלאך דורכגעפלויגען 
איבּער דעם פּלאַץ וואו כעלם האָט געדאַרפט געבּויעט ווערען. 
האָבּען זיך דאָרט דעם מלאָך'ס פליגעל פאַרטשעפּעט אויף אַ 
בּאַרג װאָס איז געווען פול מיט בּוימער און דערנער. איז דער 
מלאָך אַרונטערגעפאַלען. האָט זיך איין שאַרפער שפּיציגער דאָרן 
אַרײנגעשטאָכען אין דעם זאַק וואו עס זיינען געלעגען די קלוגע 
נשמות. דער דאָרן האָט געמאַכט אין דעם זאַק אַ בּרייטע לאָך. 
זיינען פון דאָרט אַרױסגעפאַלען אַלע קלוגע נשמות און זיך צולייגט 
אויף יענעם פּלאַץ. 

דערפון האָט זיך גענומען אַז אַלע קינדער װאָס זיינען געבּוירען 
געװאָרען אויף יענעם פּלאַץ זיינען געווען חכמים און געהאַט שאַרפע 
קעפּ. | 

ווען די קינדער זיינען געװאָרען דערװאַקסענע מענשען האָבּען 
זי בּאַשלאָסען אױיסבּויען אַ שטאָדט און איר אַ נאָמען געבּען כעלם. 
און דאָס איז די בּאַרימטע כעלם װאָס איז געבּויט געװאָרען פון 
די ערשטע גרעסטע חכמים אויף דער װעלט. . 


װי אזוי כעלם איז געבּויט געווארען 


ווען די כעלמער האָבּען זיך גענומען בּויען זייער שטאָדט, 
זיינען זי אַװעק אין װאַלד אויסהאַקען האָלץ פאַר די הייזער. דער 
װאַלד איז טאַקע געװוען אויף דעם זעלבּען בּאַרג וואו דער מלאָך 
איז אַראָפּגעפאַלען און זיין זאַק פון די קלוגע נשמות איז געלעכערט 
געװאָרען. 

האָבּען די כעלמער זיך גענומען צו דער אַרבּײיט מיט העק 
און זעגען. מען האָט אָנגעהאַקט און אָנגעזענט גענוג קלעצער. האָט 
מען זי געדאַרפט אַרונטערלאָזען פון דעם בּאַרג אין דעם אונטער- 
שטען גלייכען טייל וואו די שטאָדט האָט געדאַרפט געבּויעט ווערען. 
זיינען די קלעצער געווען זעהר גראָבּ און לאַנג און שווער און די 
כעלמער האָבּען ניט געוואוסט וי אַזױי זיי אַרונטערבּרײנגען. 
האָבּען זי געקלערט און בּאַטראַכט: 

צעהן מענשען האָבּען געטראָגען איין קלאָץ, און אַזױ האָט זיך 
די אַרבּייט געטאָן. איז די אַרבּײיט אָבּער געווען שווער. עס האָט 
אויך געדויערט פילע חדשים און די כעלמער האָבּען נאָך ניט גע- 
זעהן װוען די אַרבּײט װועט זיך ענדיגען. 

איז איין מאָל פאַרבּייגעגאַנגען אַ ליטװאַק און צוגעקוקט װי 
די כעלמער מאַטערען זיך אַרונטערבּרײנגען פון בּאַרג די קלע- 

צער און די העלצער. האָט דער ליטװאַק אַ שמייכעל געטאָן און 
געפרעגט די כעלמער: 

-- צו װאָס דאַרפט איר אַלײן טראָגען די קלעצער! די קלע- 
צער זיינען דאָך אויפ'ץ בּאַרג. די שטאָדט װעט איר בּויען אין טאָל. 
איז דאָך בּעסער אַז איר זאָלט אַרונטערקײקלען די קלעצער פון 
בּאַרג, און זי וועלען שוין אַלײן אָנקומען אין טאָל אַרײן. 

דער ליטװאַק האָט זיך אָבּער מיט ווערטער ניט בּאַנוגענט, 
ווייל ער האָט געזעהן אַז די כעלמער קוקען אויף אים מיט חשד 
און צווייפעל צי זיין עצה איז טאַקע אַ נוטע. האָט ער זיך טאַקע 
מטריח געווען און אַ שטופּ געטאָן אַ קלאָץ, און זי, די קלאָץ האָט 
זיך שנעל אַראָפּגעקײקעלט אין טאָל אַרײן. 

ווען די כעלמער האָבּען דאָס דערזעהן האָבּען זי געמאַכט 
אַן אספה צובּאַטראַכטען דעם ליטװאַק'ס פּלאַן. האָט מען גע- 
טראַכט און גערעדט זיבּען טעג און זיבּען נעכט און בּאַשלאָסען 
צוויי זאַכען. 

ערשטענס, אַז ניט נאָר זיי, די כעלמער, זיינען גרויסע חכמים, 
נאָר אַז אויך צווישען ליטװאַקעס זיינען דאָ גאַנץ קלוגע מענשען. 
אַ ראיה - אָט דער ליטװאַק װאָס האָט זי געגעבּען אַאַ ‏ קלוגע 
עצה. צווייטענס, אַז מ'דאַרף טאַקע טאָן וי דער ליטװאַק האָט 
געראַטען. װאָרום אין אמתץ װאָס פאַר אַ זין האָט דאָס טראָגען 
זיך מיט די קלעצעו' און העלצער, אין דער צייט ווען מען קען זי 
מיט איין שטופּ אַרונטערקײקלען? 

האָבּען זיך די כעלמער גענומען מיט חשק דורכצופירען דעם 
ליטװאַקס קלוגען פּלאַן. 

װאָס האָבּען זי געטאָן? 

זי האָבּען אַרױפגעטראָגען אַלע קלעצער און העלצער פון 
דעם טאָל אויפ'ז בּאַרג, און דערנאָך צוריק זי אַלע אַראָפּגע- 
קייקעלט. 

אָט אַזױ האָבן זיך כעלמער גענומען בויען זייער שטאָט. 


וי אזוי כעלמער האבן אויפגעבּויט זייער גרויסען 
בּית-מדרש 


ווען די שטאָדט כעלם איז שוין אין זאַנצען אויפגעבּויט גע- 
װאָרען און יעדער כעלמער האָט זיך שוין בּאַזעצט אין זיין הויז-- 
האָט מען אָנגעהױבּען טראַכטען צו בּויען אַ בּית-מדרש. דאָס זאָל 
זיין איין מאָל אַ בּית-מדרש, טאַקע דער שענסטער אין דער וועלט. 

איז מען אַװעק אין װאַלד אַרײן, טאַקע אין דעם זעלבּען װאַלד, 
וואו זי האָבּען גענומען האָלץ פאַר זייערע הייזער, און אָנגעהױבּען 
קייקלען קלעצער אין שטאָדט אַרין. האָבּען די כעלמער זיך 
אָבּער אָנגעטראָפען אין אַן אומערװאַרטעטער צרה. וען די קלע- 
צער זיינען שוין אַרײנגעקײקעלט געװאָרען אין שטאָדט אַרײן האָי 
בּען זי זיך אָנגעשלאָגען אין די פאַרבּויטע הייזער און זיך ניט גע" 
קענט צוקייקלען צום פּלאַץ װאָס איז געווען בּאַשטימט פאַר'ן בּית 
המדרש. 

איז אַרױף דער פּלאַן, טראָגען די קלעצער מיט די הענט, אָט 
אַזױ װי זיי האָבּען דאָס געטאָן איידער דער קלוגער ליטװאַק אין 
געקומען. איז אָבּער איצטיגס מאָל געווען אוממעגליך דאָס צו טאָן. 
ווייל די כעלמער האָבּען אַנדערש ניט געװאָלט אָדער ניט געקענט 
טראָגען די קלעצער װי אין דער בּרייט פון יעדער גאַס. 

האָבּען די כעלמער פאַררופען אַן אספה. געטראַכט זיבּען 

טעג און זיבּען נעכט װאָס צו טאָן, און צום סוף בּאַשלאָסען צו צע- 
װאַרפען אַלע אויפגעבּויעטע הייזער און מאַכען דורכדעם גענוג 
פּלאַץ פאַר די קלעצער. אַװי איו בּאַשלאָסען געװאָרען און אַזױ 
איז געטאָן געװאָרען. 

ערשט וװוען מען האָט שוין אַריבּער געטראָגען אַלע קלעצער 
צום פּלאַץ וואו דער בּית מדרש האָט געדאַרפט שטיין, האָט מען 
זיך גענומען. צוריק אויפצובּויען די צעװאָרפענע הייוער. 


וי אזוי כעלם האט ויך בּאזארגט מיט א בית עולם 


ווען די כעלמער זיינען שוין, דאַנקען גאָט, פאַרטיג געװאָר ען 
מיט זייער גרויסען שיינעם בּית מדרש, האָבּען זי זיך פאַרזאַמעלט 
צו בּאַטראַכטען אַ פּלאַן וי צו בּאַזאָרגען זיך מיט אַ בּית עולם. 

געטראַכט און געטראַכט און בּאַשלאָסען אַז דער בּית עולם 
זאָל זיך געפינען אונטער'ן שטאָדט. האָבּען אָבּער די כעלמער 
ניט געקענט בּאַשטימען וי לאַנג און וי בּרייט דער בּית עולם זאָל 
זיין. זיי האָבּען געװאָלט אַז דער בּית עולם זאָל זיין פּווקט אין דער 
ריכטיגער מאָס, אֶט אַװי וויפיל כעלם דאַרף האָבּען. וי אַװױי 
מאַכט מען דאָס אָבּער? 

זיינען די כעלמער געזעסען זיבּען טעג און זיבּען נעכט. גע- 
טראַכט און געטראַכט און בּאַשלאָסען: אַז דער גאַנצער עולם, 
מענער, װײבּער און קינדער, זאָלען אַרױס אונטער'ן שטאָדט, אָט 
צו דעם פּלאַץ װאָס איז בּאַשטימט פאַר אַ בּית עולם, און זיך אויס- 
ליינען איינער לעבּען אַנדערען. נאַטירליך, די חשוב'ע בּעלִי- 
בּתִּים האָבּען זיך צוליינט בּאַונדער, דאָס פּראָסטע פאָלק בּאַי 
זונדער, די װײיבּער בּאַזונדער און די קינדער בּאַזונדער. נאָכדעם 

וי דאָס איז געטאָן געװאָרען, האָבּען די כעלמער שוין געוואוסט 
וי לאַנג און וי בּרייט דער בּית עולם דאַרף זיין. 

און אַזױ איז כעלם פאַרזאָרגט געװאָרען מיט אַ בּית עולם פּונקט 
אין דער ריכטיגער מאָס װאָס כעלם דאַרף האָבּען. 


וי אווי כעלם האט זיך באזארגט מיט א מרחץ 


די כעלמער האָבּען שוין געהאַט הייזער, אַ בּית מדרש, אַ בּית 
עולם. עס האָט זי נאָר געפעלט אַ מרחץ. דאָס איו זי ניט אָנ- 
געקומען שווער. זי האָבּען געליינט דעם פונדאַמענט, אויפגע- 
שטעלט די װענט, געמאַכט דעם דאַך, אַרינגעשטעלט טירען און 
פענסטער, און אַלעס איז געגאַנגען וי ס'דאַרף צו זיין. װי אָבּער 
זי זיינען געקומען צו דער אַרבּײיט פון מאַכען בּיינק אין דעם שוויץ- 
צימער, אום זיך אויף זיי אויסלייגען און זיך שמייסען -- איז פאַר 
זיי געשטאַנען אַ שווערע פראַגע: 

-- צי זאָלען די בּרעטער פון די דאָזיגע בּענק זיין אַרומנע- 
הובּעלטע און גלאַטע, צי ניט? אויבּ זי זאָלען זיין אַרומגעהובּעלטע 
קֶען זיך נאָך חלילה טרעפען אַז כעלמער בּעליבּתּים זאָלען זיך 
פון זֵיי אַרונטערגליטשען און גע'מזיק'ט װערען. אױבּ מען זאָל 
די בּרעטער לאָזען ניט געהובּעלט, קען מען זיך נאָך חלילה אין 
זי פּאַרשטעכען. 

האָט מען פאַררופען אַן אספה און בּאַשלאָסען: מאַכען אַ 
פּשרה. דאָס הייסט, די בּרעטער אָלען זיין געהובּעלט און גלאַט 
פון איין זייט און ניט געהובּעלט פון דער צווייטער זייט. די גלאַטע 
זייט אָבּער זאָל זיין די איבּערגעקערטע, אַרונטער צו, כּדי די 
בּעלײבּתּים זאָלען זיך חלילה ניט אַראָפּנליטשען. 

די צרה מיט כעלמער ראלייכטונג 


ווען כעלם איז שוין געווען בּאַזאָרגט מיט אַלעס װאָס אַזאַ קהלה 
דאַרף האָבּען, האָבּען זיך די כעלמער אַרומגעקוקט אַז עס פעלט 
זי איין נויטיגע זאַך. דאָס איז בּאַלײכטונג אין די גאַסען. װאָרום 
װי קען מען דאָס גיין אין די גאַסען אין פינסטערע נעכט? 

האָט מען געמאַכט אַן אספה. געזעסען און געקלערט זיבּען 
טעג און זיבּען נעכט און מען איז געפאַלען אויף אַ פּלאַן: ווען די 
לבנה האָט געלויכטען מיט איר פולער ליכט האָט מען אין מיטען 
מאַרק אַװועקגעשטעלט אַ גרויסע פאַס פול מיט װאַסער. די לבנה 
האָט נאַטירליך אַרײנגעשיינט אין פאַס אַרײן, האָט מען בּאַלד אויס- 
געשפּרייט אויף דער פּאַס עטליכע ליילעכער, זי גוט גוט אַרומ- 
געבּונדען מיט שטריק אַרום דער פאַס, און אום צו זיין נאָך זיכערער 
האָט מען די ליילעכער געשטעמפּעלט מיט'ן שטעמפּעל פון דעם 
רב און די דיינים. 

די כעלמער זיינען געווען זייער צופרידען מיט זייער המצאה. 
אָט וועלען אָנקומען די פינסטערע נעכט, װעט מען אַרױסנעמען 
די לבנה פון דער פאַס װאַסער, איר אויפהענגען הויך הויך איבּער 
דער שטאָדט און דאַמאָלס װעט זי בּאַלײכטען די גאַנצע שטאָדט. 

האָט מען אַזױ געטאָן. עס איז אָנגעקומען סוף חדש האָט מען 
אָפּגעבּראָכען די שטעמפּעלס, צוגעבּונדען די שטריק, אַרונטער- 
גענומען די ליילעכער און אַ קוק געטאָן אין פאַס -- 

- אַ שלאַק, אַ צרה. ניטאָ קיין סימן פון דער לבנה. 

אַ שרעק, אַ פאַרצווייפלונג האָט אַרומגעכאַפּט גאַנץ כעלם. 

- ניט אַנדערש אַז אַ גנב האָט די לבנה אַרױסגע'גנב'עט פון 
דער פאַס. 


אַזױי האָבּען גערעדט צווישען זיך די כעלמער און בּיטער גע- 
זיפצט. -- ווען ניט דער גנב -- האָבּען די כעלמער געהאַלטען אין 
איין קלאָגען - װאָלטען מיר געהאַט אַ לבנה אַ גאַנצען חדש 
און גאַנץ כעלם װאָלט געווען בּאַלױכטען אין די פינסטערסטע 
נעכט. 


וי אזוי כעלם איז פארגרעסערט געווארען 


ווען כעלם איז אָן אַן עין הרע געװאָרען פול מיט אידען, ווען 
עס זיינען שוין מער ניט געווען קיין הייזער פאַר דער צאָל אידען 
װאָס איז געװאָרען אַלץ גרעסער - האָבּען אַלע מסכּים געווען 
אַז מען מוז פאַרגרעסערען די שטאָדט. דאָס הייסט צובּויען נייע 
הייזער. 

וי אַזױ טוט מען דאָס אָבּער? 

די שטאָדט האָט שוין דערגרייכט בּיז דעם בּאַרג, אָט טאַקע 
יענער בּאַרג פון וועלכען זי האָבּען גענומען קלעצער און העל- 
צער פאַר זייערע בּנינים. דער בּאַרג שטעלט זיך אין וועג און לאָזט 
מער ניט בּויען. װאָס טוט מען? 

האָבּען די כעלמער פאַררופען אַן אספה. געזעסען זיבּען 
טעג און זיבּען נעכט. געקלערט, געקלערט, בּיו זי האָבּען בּאַי 
שלאָסען: 

- אַלע כעלמער, טאַקע אַלע, מענער און װײיבּער און קינדער, 
זאָלען אַרױסגײן צום בּאַרג און מיט אַלע כּחות זיך נעמען אַװעק- 
רוקען דעם בּאַרג אַבּיסעל ווייטער, כּדי ס'זאָל ווערען גענוג פּלאַץ 
פאַר נייע הייזער. 

בּאַשלאָסען און געטאָן. 

איין פרימאָרגען זיינען אַלע כעלמער אַװעק צום בּאַרג און 
זיך גענומען פלייסיג צו דער אַרבּײט. דאָס הייסט, זי האָבּען 
אָנגעהױבּען שטופּען דעם בּאַרג. נאָך וי אַװי שטופּען. מיט אַלע 
כּחות. זיי האָבּען אַזױי לאַנג געשטופּט בּיז זי האָבּען זיך אַלע בּאַ- 
גאָסען מיט שווייס און שרעקליך פאַרמאַטערט געװאָרען. 


די כעלמער האָבּען זיך אַ וויילע אָפּנערוט, אַרומגעװישט דעם 
שווייס און זיך װידער גענומען צו דער אַרבּײט, אָבּער נאָך מיט 
מער חשק און פלייסיגקייט. אַזױ לאַנג געשטופּט בּיו זי האָבּען 
זיך אָנגעהױבּען בּאָדען אין טייכ ען שווייס. זי האָבּען אָבּער זיך 
דערפאַר ניט אָפּנעשטעלט. אַלע מענער האָבּען פון זיך אַראָפּ 
געװאָרפען די קאַפּאָטעס, זיך אַבּיסעל אָפּגערוט און אָפּגעקילט 
און זיך ווידער גענומען צו דער אַרבּײט. געשטופּט, געשטופּט מיט 
די לעצטע כּחות און זיך אין גאַנצען פאַרגעסען אין דער אַרבּײט. 


דערווייל איז פאַרבּייגעגאַננען אַ בּאַנדע גנבים. די גנבים 
האָבּען געזען אַ גאַנצען בּאַרג מיט קאַפּאָטעס, און אויך געזען וי 
די כעלמער זיינען אין גאַנצען פאַרטאָן אין זייער אַרבּײט. האָבּען 
די גנבים זיך ניט געפוילט און צוגענומען די קאַפּאָטעס און 
זיך אַװעקגענאַנגען. 


די כעלמער האָבּען דאָס ניט בּאַמערקט. זיי האָבּען גע- 
האַלטען אין איין שטופּען דעם בּאַרג, בּיז זי זיינען ווייטער פאַר- 
מאַטערט געװאָרען. 


זיי האָבּען זיך װידער געשטעלט אָפּרוען און זיך אומגעקוקט 
צוריק. זי האָבּען געװאָלט זעהן צי זי האָבּען שוין אָפּגעשטופּט 
דעם בּאַרג ווייט פון דער שטאָדט. 

אַװי קוקענדיג האָבּען זי דערזען אַז עס זיינען מער ניטאָ 
זייערע קאַפּאָטעס. 

- אַװי - האָבּען די כעלמער אויסגעשריען מיט שמחה -- 
זיינען מיר טאַקע ווייט אַװעק פון שטאָדט. מיר קענען דאָך אפילו 
ניט זעהן די קאַפּאָטעס װאָס מיר האָבּען דאָ אַװעקגעלײט. - 

דאָס האָט זי געגעבּען מער מוט און חשק צו טאָן זייער אַרבּייט, 
און די כעלמער האָבּען זיך גענומען שטופּען דעם בּאַרג אַלץ 
ווייטער און ווייטער. - 

ווער 
איז געווען אונזער גרעסטער פּאָעט 
אין היינטיקן דור? 


קיין אַנדערער װי | 
חיים נחמן בּיאַליק 

וי אַזױ קענען מיר דערפון איבערצייגן אומזערע 

קינדער װועלכע לייענען ניט קיין העברייאיש? 


קויפט פאַר זי בּיאַליק'ס ,ויהי היום" אין עננליש: 


8 ס0נתג. )146 1400 


אַ פּראַכטפולע איבערזעצונג פון פּראָפּ. ה. דענבּי 


דאָסדאָזיקע ואונדערבאַרע בוך אַנטהאַלט דרי-אוךדרייסיק 
לעגענדן װענן דוד המלך און שלמה המלך, דערציילט אין אַ 
לייכטן ביבלישן סטיל, וי נאָר אַ גאון װי ביאַליק האָט געקאָנט. 
אַ באַקאַנטער אידישער קינסטלער האָט דאָס בוך באַציערט 
מיט דרי-אוךדרייסיק קונסטפולע צייכנונגען צו דעם טעקסט, 


8 זייטן, גרויסאַרטיק געבונדן 


היבּרו פאבּלישינג קאמפּאני 
7 דילענסי סטריט, ניו יאָרק 2 


מחוור השלם נומח מפרר 
לראש השנח ויום כפור 


אין א פּראכטפֿולער, וויסענשאפטליכער אויסגאבע מיט א נייער 


איבערזעצונג אין א קלאָרען, מאַדערנעם ענגליש, װי אויך מיט 
קורצע ערקלערונגען, מראי מקומות, און אַן איינליימונג פון 
דר. פלטיאל בירנבוים 


דער העברעאישער טעקסט איז מאיר עינים -- אַ נחת צום לײענען. 
יעדע תפילה איז געֲנוֹי פּונקטירט, כדי. װאָס קלאָרער צו מאַכען דעם 
אינהאַלט, און געפינט זיך באַלד אויפ'ן אָרט. אין מחזור השלם וועט 
קיינער ניט דאַרפען זוכען און מישען אהין און אַהֶעה: אַלעס איז 
באַלר אויפ'ן ריכטינען אָרט. 


די עננלישע איבערזעצונג איז ניי און פריש אין יעדער הינזיכט. 
איהר װועט דאָ ניט געפינען אָט יענע אַלטע אויסדרוקען וועלכע קליננען 
יעצט אונבאַקאַנט אוֹן מאַכען דעם איינדרוק פון , אִץ קוצץ". אין אַ 
פליסינען, מאָדערנעם עננליש ווערט דאָ יערע תפילה נעמאַכט פֿאַר- 
שטענדליך צו יעדען איינעם -- אֶהן קיינער אונקלאָרסייט. מבינים, 
וועלכע האָבען דורכנעלייענט עטליכע הונדערט זייטען פון אונזער 
נייער אויסנאַבע, האָבען באַנייסטערט געזאָגט אַז ראָס איז איינע 
פון די בעסטע לייסטוננען פאַר אונזער רור, 


אין קורץדגעפאַסטע באַמערקוננען אויף יעדער זייט פון אונזע- 
אויסנאַבע, ערקלערט דר. בירנכוים די אַלנעמײנע באַדייטונג און 
מקור פון יעדער תפילה אינ'ם טראַדיציאָנעלען מחזור, וועלכער שטעלט 
מיט זיך פאָר אַ לאַנגע ליטעראַרישע יו לב פון אַ משך פון צוויי 
טויזענט יאָהר. 


אונזער ציעל איז אַרױסצוגעבן אַ מחזור װאָס זאָל זיין העכסט 
פּאָפּולער, באַלעהרענד, און אַ כבוד פֿאַר'ן אַמעריקאַנער אידענטום. - 


איבער 1800 זייטען, נעבונדען אין צוויי בענרער, 98.00 אין אַלע 
בוכהאַנדלוננען. הנחות פאַר שוהלען. 


היכרו פּאַבלישינג קאַמפּאַני. - קישקיוי 

